



IL-KUMMISSJONI
EWROPEA

Brussell, 24.7.2019
COM(2019) 373 final

**RAPPORT TAL-KUMMISSJONI LILL-PARLAMENT EWROPEW U LILL-
KUNSILL**

**dwar l-evalwazzjoni ta' każijiet riċenti allegati ta' hasil tal-flus li jinvolve istituzzjonijiet
ta' kreditu tal-UE**

RAPPORT TAL-KUMMISSJONI LILL-PARLAMENT EWROPEW U LILL-KUNSILL

dwar l-evalwazzjoni ta' każijiet riċenti allegati ta' hasil tal-flus li jinvolvu istituzzjonijiet ta' kreditu tal-UE

I. INTRODUZZJONI

Maz-żmien, l-Unjoni żviluppat qafas regolatorju solidu għall-prevenzjoni tal-ħasil tal-flus u tal-finanzjament tat-terroriżmu, f'konformità ma' standards internazzjonali adottati mit-Task Force ta' Azzjoni Finanzjarja. Madankollu kien hemm għadd ta' incidenti riċenti li jinvolvu banek Ewropej li xeħtu l-attenzjoni fuq kif ir-regoli tal-Unjoni ġew implimentati.

Fit-12 ta' Settembru 2018, il-Kummissjoni ħarġet Komunikazzjoni¹ fejn ipproponiet azzjonijiet immedjati intiżi sabiex jindirizzaw uħud mill-inadegwatezzi regolatorji u istituzzjonali li huma identifikabbli faċilment, segwita minn Komunikazzjoni aktar riċenti dwar l-Unjoni Ekonomika u Monetarija², li fiha l-Kummissjoni tenniet li daww l-azzjonijiet immedjati għandhom jiġu segwiti minn riflessjoni aktar profonda dwar x'miżuri oħrajn jistgħu jkunu meħtieġa sabiex tiġi żgurata l-effettività fit-tul tal-qafas għall-ġlieda kontra l-ħasil tal-flus u l-finanzjament tat-terroriżmu.

Il-koleġizlaturi tal-Unjoni jaqblu wkoll fuq il-ħtieġa li jiġi identifikat kwalunkwe difett strutturali fil-qafas regolatorju u superviżorju attwali.³ Il-Kumitat Speċjali dwar il-kriminalità finanzjarja, l-evalwazzjoni tat-taxxa u l-evitar tat-taxxa tal-Parlament Ewropew u l-Kumitat għall-Affarijiet Ekonomiċi u Monetarij talbu ripetutament li tiġi evalwata l-adegwatezza tal-qafas attwali. Fl-4 ta' Diċembru 2018, il-Kunsill adotta konkluzjonijiet dwar pjan ta' azzjoni għall-Ġlieda Kontra l-Hasil tal-Flus,⁴ fejn stieden lill-Kummissjoni sabiex twettaq "rieżami post-mortem tal-każijiet riċenti allegati ta' hasil tal-flus li jinvolvu istituzzjonijiet ta' kreditu tal-UE."

Dan ir-rapport jikkostitwixxi r-rispons tal-Kummissjoni. L-għan ewlieni tiegħu huwa li jindika n-nuqqasijiet u t-tagħlimiet meħuda u li jipprovdi evidenza bl-għan li jinforma kwalunkwe azzjoni politika futura, jekk din titqies neċessarja. L-evidenza hija meħuda minn studji tal-każ li jkopru kampjun ta' għaxar banek⁵ matul il-perjodu bejn l-2012 u l-

¹ Komunikazzjoni tal-Kummissjoni dwar it-Tisħih tal-qafas tal-Unjoni għal superviżjoni prudenzjali u ta' kontra l-ħasil tal-flus għall-istituzzjonijiet finanzjarji, COM/2018/645 final, 12.9.2018

² Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill u lill-Bank Ċentrali Ewropew - Tisħih tal-Unjoni Ekonomika u Monetarija tal-Ewropa: Nieħdu kont erba' snin wara r-Rapport tal-Hames Presidenti, COM(2019) 279 final, 12.06.2019

³ Il-qafas regolatorju rilevanti huwa stabbilit prinċipalment fid-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2015 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva kif emendata (id-Direttiva dwar il-Ġlieda Kontra l-Hasil tal-Flus), u kkomplementat minn dispożizzjonijiet fid-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investiment, kif emendata (id-Direttiva dwar ir-Rekwiżiti ta' Kapital).

⁴ <https://www.consilium.europa.eu/mt/press/press-releases/2018/12/04/money-laundering-council-adopts-conclusions-on-an-action-plan-for-enhanced-monitoring/>

⁵ L-għaxar banek inkluzi fil-kampjun ma ġewx soġġetti għal analiżi holistika, iżda r-rieżami ffoka fuq avvenimenti magħrufa pubblikament marbuta ma' banek individwali u l-azzjonijiet superviżorji relatati. Is-sejbiet f'dan ir-rapport mhux neċessarjament jikkaratterizzaw kull wieħed mill-każijiet studjati, u lanqas ma għandhom l-istess importanza fil-każijiet kollha fejn japplikaw. Il-kampjun ta' każijiet kien jinkludi: lill-ABLV Bank b'rabta ma' avvenimenti li wasslu għall-għeluq tal-bank, lid-Danske Bank b'rabta ma'

2018, għalkemm uħud mill-avvenimenti studjati jmorru lura għas-snin ta' qabel. Il-banek intgħażlu wara l-istedina tal-Kunsill u bl-għan li tiġi żgurata stampa komprensiva biżżejjed ta' nuqqasijiet relatati mal-ġlieda kontra l-ħasil tal-flus, fost tipi differenti ta' istituzzjonijiet ta' kreditu⁶ u li tiġi koperta firxa ta' reazzjonijiet superviżorji differenti, kif ukoll li jitqies l-impatt tal-każijiet. L-għażla tal-każijiet m'għandha bl-ebda mod titqies bħala attribuzzjoni ta' tort jew responsabbiltà lil banek jew awtoritajiet pubbliċi individwali, u lanqas bħala indikazzjoni li ma kien hemm l-ebda problema fir-rigward ta' banek jew awtoritajiet pubbliċi oħrajn. Huwa nnutat li dan ir-Rapport ma jippreġudikax id-dritt tal-Kummissjoni li tiftaħ proċeduri ta' ksur kontra Stati Membri għall-ksur tad-dritt tal-Unjoni.

Matul il-perjodu ta' referenza, l-oqfsa regolatorji u istituzzjonali evolwew b'mod sostanzjali. Ir-rekwiżiti legali applikabbli kienu jinsabu jew fit-Tielet jew fir-Raba' Direttiva dwar il-Ġlieda Kontra l-Hasil tal-Flus.⁷ Rekwiżiti oħrajn relatati mal-governanza u mas-sistemi ta' ġestjoni tar-riskju ġew mit-Tielet u mir-Raba' Direttiva dwar ir-Rekwiżiti ta' Kapital.⁸

Il-Kummissjoni kisbet evidenza minn riċerka bbażata biss fuq id-dokumentazzjoni kif ukoll minn diskussjonijiet mal-istituzzjonijiet ta' kreditu u mal-awtoritajiet pubbliċi fil-ħdax-il Stat Membru. Il-Bank Ċentrali Ewropew fil-kapaċità superviżorja tiegħu u t-tliet Awtoritajiet Superviżorji Ewropej kienu assoċjati wkoll mill-qrib.

Filwaqt li r-rapport ifittex l-aktar li jippreżenta sejbiet li huma komuni għall-istudji tal-każijiet kollha analizzati jew għall-parti l-kbira tagħhom, huwa inevitabbli li l-iffukar fuq każijiet individwali identifika wkoll kwistjonijiet li jistgħu jkunu speċifiċi għal bank jew għal ġurisdizzjoni partikolari. F'dawn il-każijiet, is-sejbiet ġew deskritti biss meta, minhabba s-severità jew in-natura speċifika tagħhom, jistgħu jipprovdu tagħlimiet speċifiċi rigward il-qafas legali jew istituzzjonali tal-Unjoni.

Is-sejbiet huma organizzati f'żewġ kategoriji:

- dawk li jenfasizzaw l-avvenimenti fl-istituzzjonijiet ta' kreditu;
- dawk li jeżaminaw kif id-diversi awtoritajiet pubbliċi aġixxew b'rabta mal-avvenimenti.

Filwaqt li huwa importanti li wiehded jifhem il-kuntest tal-qafas legali applikabbli meta sehħew l-avvenimenti, huwa utli wkoll li wiehded iqis is-sejbiet mill-perspettiva ta'

avvenimenti li wasslu għall-għeluq tal-fergħa tiegħu fl-Estonja, lid-Deutsche Bank b'rabta mal-każ tal-kummerċ mera li wassal għall-impożizzjoni ta' multi, lill-FBME Bank b'rabta ma' avvenimenti li wasslu għall-għeluq tiegħu, lil ING b'rabta ma' avvenimenti li wasslu għall-ftehim mal-Prosekutur Pubbliku Olandiż, lil Nordea b'rabta ma' avvenimenti li wasslu għal multi għal nuqqasijiet ta' konformità mal-ġlieda kontra l-ħasil tal-flus, lill-Pilatus Bank b'rabta ma' avvenimenti li wasslu għall-għeluq tiegħu, lil Satabank b'rabta ma' avvenimenti li wasslu għal restrizzjonijiet fuq l-operat tiegħu, lis-Société Générale b'rabta ma' avvenimenti li wasslu għall-impożizzjoni ta' multi għal nuqqasijiet ta' konformità mal-ġlieda kontra l-ħasil tal-flus, lill-Versobank b'rabta ma' avvenimenti li wasslu għall-għeluq tiegħu.

⁶ F'termini ta' daqs, mudell ta' negozju, preżenza transfruntiera, mudelli ta' governanza, eċċ.

⁷ Id-Direttiva (UE) 2015/849 tal-Parlament Ewropew u tal-Kunsill tal-20 ta' Mejju 2018 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, li temenda r-Regolament (UE) Nru 648/2012 tal-Parlament Ewropew u tal-Kunsill, u li tħassar id-Direttiva 2005/60/KE tal-Parlament Ewropew u tal-Kunsill u d-Direttiva tal-Kummissjoni 2006/70/KE, ĠU L 0849, 09.07.2015, p. 1.

⁸ Id-Direttiva 2006/48/KE tal-Parlament Ewropew u tal-Kunsill tal-14 ta' Ġunju 2006 rigward il-bidu u l-eżerċizzju tan-negozju ta' l-istituzzjonijiet ta' kreditu, ĠU L 177, 30.6.2006, p. 1–200 u d-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE, ĠU L 176, 27.6.2013, p. 338–436.

żviluppi regolatorji u istituzzjonali riċenti, b'mod partikolari l-adozzjoni tal-Hames Direttiva dwar il-Ġlieda Kontra l-Hasil tal-Flus, il-Hames Direttiva dwar ir-Rekwiziti ta' Kapital⁹ u r-rieżami tal-Awtoritajiet Superviżorji Ewropej.¹⁰ Barra minn hekk, dan ir-rapport għandu jiġi meqjus flimkien mar-Rapport dwar il-Valutazzjoni tar-Riskji Supranazzjonali tal-Kummissjoni,¹¹ ir-rapport tal-Kummissjoni dwar l-Unitajiet tal-Intelligence Finanzjarja¹² u r-rapport tal-Kummissjoni dwar l-interkonnessjoni ta' mekkaniżmi awtomatizzati ċentralizzati nazzjonali tal-Istati Membri fuq il-kontijiet bankarji,¹³ li kollha ġew ippubblikati fl-istess żmien ta' dan ir-rapport.

Il-ġlieda kontra l-ħasil tal-flus u kontra l-finanzjament tat-terroriżmu hija biċċa xogħol kontinwa msejsa fuq qafas regolatorju li jeħtieġ aġġornamenti regolari biex jinżamm il-pass ma' żviluppi ġodda. Sar ħafna biex jittejjeb il-qafas eżistenti, b'mod partikolari permezz tal-aġġustamenti leġiżlattivi li saru mill-2018 'l hawn. Madankollu jidher dejjem aktar ċar li l-applikazzjoni tal-qafas hija ġeneralment diverġenti, u tippreżenta problema strutturali fil-kapaċità tal-Unjoni li tipprevjeni li s-sistema finanzjarja tintuża għal skopijiet illeġittimi.

II. SEJBIET RELATATI MAS-SISTEMI TA' DIFIŻA TAL-ISTITUZZJONIJIET TA' KREDITU KONTRA L-HASIL TAL-FLUS U KONTRA L-FINANZJAMENT TAT-TERRORIŻMU

Għalkemm ir-rieżami tal-każijiet sab nuqqasijiet fis-sistemi ta' kontra l-ħasil tal-flus u kontra l-finanzjament tat-terroriżmu fost l-istituzzjonijiet ta' kreditu kollha inklużi fil-kampjun tagħna, mhux in-nuqqasijiet kollha huma identiċi u l-analiżi kongunta rriżultat fil-kompilazzjoni ta' *tipologija indikattiva* ta' fallimenti, li mhijiex neċessarjament komuni għall-istituzzjonijiet kollha analizzati.¹⁴

L-analiżi identifikat erba' kategoriji ġenerali li taħthom jistgħu jingabru n-nuqqasijiet:

⁹ Id-Direttiva (UE) 2019/878 tal-Parlament Ewropew u tal-Kunsill tal-20 ta' Mejju 2019 li temenda d-Direttiva 2013/36/UE fir-rigward ta' entitajiet eżentati, kumpaniji azzjonarji finanzjarji, kumpaniji azzjonarji finanzjarji mħallta, ir-rimunerazzjoni, miżuri u setgħat superviżorji u miżuri ta' konservazzjoni kapitali, ĠU L 150, 7.6.2019

¹⁰ Id-Direttiva (UE) 2018/843 tal-Parlament Ewropew u tal-Kunsill tat-30 ta' Mejju 2018 li temenda d-Direttiva (UE) 2015/849 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, u li temenda d-Direttivi 2009/138/KE u 2013/36/UE u d-Direttiva (UE) 2019/878 tal-Parlament Ewropew u tal-Kunsill tal-20 ta' Mejju 2019 li temenda d-Direttiva 2013/36/UE fir-rigward ta' entitajiet eżentati, kumpaniji azzjonarji finanzjarji, kumpaniji azzjonarji finanzjarji mħallta, remunerazzjoni, miżuri u setgħat superviżorji u miżuri ta' konservazzjoni ta' kapital (ĠU L 150, 7.6.2019, p. 253–295) u r-rieżami tal-Awtoritajiet Superviżorji Ewropej li se jiġi adottat formalment fi XXX.

¹¹ Report from the Commission to the European Parliament and the Council on the assessment of the risk of money laundering and terrorist financing affecting the internal market and relating to cross-border activities (Rapport mill-Kummissjoni lill-Parlament Ewropew u lill-Kunsill dwar il-valutazzjoni tar-riskju ta' ħasil tal-flus u finanzjament tat-terroriżmu li jaffettwa lis-suq intern u relatati ma' attivitajiet transfruntiera) COM (2019) 370

¹² Report from the Commission to the European Parliament and the Council assessing the framework for cooperation between Financial Intelligence Units (Rapport mill-Kummissjoni lill-Parlament Ewropew u lill-Kunsill li jivvaluta l-qafas għall-kooperazzjoni bejn l-Unitajiet tal-Intelligence Finanzjarja) COM(2019) 371

¹³ Report from the Commission to the European Parliament and the Council on the interconnection of national centralised automated mechanisms (central registries or central electronic data retrieval systems) of the Member States on bank accounts (Rapport mill-Kummissjoni lill-Parlament Ewropew u lill-Kunsill dwar il-interkonnessjoni ta' mekkaniżmi awtomatizzati ċentralizzati nazzjonali (registri ċentrali jew sistemi elettronici ċentrali ta' rkupru tad-data) tal-Istati Membri fuq il-kontijiet bankarji) COM(2019) 372

¹⁴ Hemm varjazzjonijiet kbar f'termini ta' kawżi jew manifestazzjonijiet dettaljati ta' flussi relatati mal-ġlieda kontra l-ħasil tal-flus u kontra l-finanzjament tat-terroriżmu, bħalma hemm varjazzjonijiet ukoll b'rabta mal-intensità tagħhom

- 1) konformità mhux effettiva jew nuqqas ta' konformità mar-rekwiżiti legali għas-sistemi u l-kontrolli għall-ġlieda kontra l-ħasil tal-flus u kontra l-finanzjament tat-terroriżmu;
- 2) fallimenti ta' governanza b'rabta mal-ġlieda kontra l-ħasil tal-flus u kontra l-finanzjament tat-terroriżmu;
- 3) nuqqas ta' allinjamenti bejn l-aptit għar-riskju u l-ġestjoni tar-riskju;
- 4) negligenza tal-politiki tal-grupp għall-ġlieda kontra l-ħasil tal-flus u kontra l-finanzjament tat-terroriżmu.

1. Nuqqasijiet ta' konformità mal-ġlieda kontra l-ħasil tal-flus u kontra l-finanzjament tat-terroriżmu

Skont il-qafas legali tal-Unjoni għall-ġlieda kontra l-ħasil tal-flus u kontra l-finanzjament tat-terroriżmu, l-istituzzjonijiet ta' kreditu huma meħtieġa: (i) jidentifikaw u jivvalutaw ir-riskji tal-ħasil tal-flus u tal-finanzjament tat-terroriżmu u jkollhom stabbilti politiki, kontrolli u proċeduri sabiex itaffu u jġestixxu dawn ir-riskji b'mod effettiv; (ii) iwettqu diligenza dovuta adegwata tal-klijenti; u (iii) jinformaw b'mod adegwat lill-Unità tal-Intelligence Finanzjarja dwar kwalunkwe suspett ta' ħasil tal-flus / finanzjament tat-terroriżmu.

F'ħafna mill-każijiet evalwati, l-istituzzjonijiet ta' kreditu ma tawx prijorità lill-konformità mal-leġislazzjoni dwar il-ġlieda kontra l-ħasil tal-flus u kontra l-finanzjament tat-terroriżmu fil-politiki tagħhom. F'ċerti każijiet, għalkemm is-sistemi ta' kontroll kienu formalment fis-seħħ, ma saret l-ebda valutazzjoni tar-riskju ġenerali ta' ħasil tal-flus jew ta' finanzjament tat-terroriżmu kemm fil-livell tal-entitajiet individwali kif ukoll fil-livell tal-grupp. Barra minn hekk, id-dipartimenti tal-konformità f'ċerti każijiet ma kellhomx biżżejjed persunal, jew il-funzjoni tal-konformità rarament kienet involuta fit-tehid finali tad-deċiżjonijiet.

Bħala konsegwenza tan-nuqqas tagħhom li jwettqu diligenza dovuta adegwata tal-klijenti, ċerti istituzzjonijiet ta' kreditu ma kellhomx biżżejjed fehim tal-operazzjonijiet attwali tal-klijenti tagħhom u finalment ma setgħux jaslu għal konkluzjonijiet sinifikanti dwar jekk l-attività ta' klijent kinitx suspettuża jew le. Ħafna istituzzjonijiet ta' kreditu kellhom diffikultà biex jiddeterminaw l-identità tas-sidien benefiċjarji wara l-klijenti tagħhom minħabba l-fatt li l-identifikazzjoni hija diffiċli u r-registri tas-sjieda benefiċjarja kienu għadhom mhumieħ fis-seħħ. F'bosta każijiet, filwaqt li l-istituzzjonijiet kienu qeghdin jagħmlu negozju ma' għadd sinifikanti ta' persuni politikament esposti, dawn la ġew identifikati bħala tali, u lanqas trattati bħala klijenti ta' riskju għoli, bi ksur ta' liġijiet nazzjonali li jittrasponu d-Direttiva dwar il-Ġlieda Kontra l-Ħasil tal-Flus. F'każijiet ohrajn, nuqqasijiet relatati ma' mudelli ta' prenotazzjoni mill-bogħod għamlu l-elementi tal-monitoraġġ tat-tranzazzjonijiet aktar diffiċli (pereżempju, l-għarfien tal-orijini tal-ordnijiet u tal-pagamenti jew l-identifikazzjoni ta' kummerċ relatat f'għurisidizzjonijiet differenti¹⁵).

Finalment, ċerti nuqqasijiet setgħu jiġu identifikati fir-rigward tar-rapportar lill-Unitajiet tal-Intelligence Finanzjarja. Pereżempju, f'każ speċifiku n-numru ta' twissijiet iġġenerati mis-sistemi ta' monitoraġġ awtomatizzati ġie limitat għal numru meqjus proporzjonat għan-numru ta' persunal li jġestixxi tali twissijiet, filwaqt li f'każijiet ohra l-istituzzjonijiet ta' kreditu ma kellhomx stabbilti għodod xierqa ta' valutazzjoni tar-riskju

¹⁵ Wahda mill-istituzzjonijiet ta' kreditu evalwata kellha strutturi ta' gruppi kumplessi li jwettqu tranzazzjonijiet f'għurisidizzjonijiet barranin, li mbagħad kienu prenotati permezz ta' ferġha barranija fl-Unjoni. Dan il-mudell partikolari jippreżenta riskji dwar l-involviment ta' partijiet terzi fil-pagamenti u għandu t-tendenza li jiġi assoċjat mad-delega shiha tad-diligenza dovuta tal-klijent lill-entità li tipprenota mill-bogħod.

biex ikunu jistgħu janalizzaw it-tranzazzjonijiet. Fil-parti l-kbira tal-każijiet, in-numru ta' rapporti ta' tranzazzjonijiet suspettużi li saru kien wieħed baxx – u n-numru ta' rapporti ta' tranzazzjonijiet suspettużi li kellha tittiehed azzjoni dwarhom kien saħansitra aktar baxx.

F'numru żgħir ta' każijiet eżaminati, l-impjegati setgħu kienu involuti direttament fil-ħasil tal-flus, jew biex jgħinu lill-klijenti jwettqu r-reat.¹⁶ F'każijiet oħrajn, in-negligenza relatata mal-kontrolli għall-ġlieda kontra l-ħasil tal-flus u kontra l-finanzjament tat-terroriżmu għamlu l-ħasil tal-flus mill-klijenti possibbli jew ferm probabbli.

Studju ta' każ: L-implimentazzjoni tal-politiki u l-kontrolli għall-ġlieda kontra l-ħasil tal-flus

F'każ minnhom, l-investigazzjoni kriminali nazzjonali li kienet tinvolvi bosta organizzazzjonijiet li kellhom kontijiet f'bank wasslet għas-suspett li l-bank jew l-impjegati tiegħu kkontribwixxew biex jagħmlu l-ħasil tal-flus permezz ta' dawn il-kontijiet possibbli. It-twessigh sussegwenti tal-investigazzjonijiet għall-politiki u l-proċeduri tal-bank żvela nuqqasijiet kbar fl-applikazzjoni tal-kontrolli kontra l-ħasil tal-flus u kontra l-finanzjament tat-terroriżmu mill-bank b'rabta mad-diligenza dovuta tal-klijenti, il-monitoraġġ tat-tranzazzjonijiet u r-rapportar ta' tranzazzjonijiet suspettużi, minkejja politiki u kontrolli apparentement robusti kontra l-ħasil tal-flus u l-finanzjament tat-terroriżmu li deheru fid-dokumentazzjoni.

2. Nuqqasijiet ta' governanza

Skont id-Direttiva dwar ir-Rekwiżiti ta' Kapital,¹⁷ l-istituzzjonijiet ta' kreditu għandu jkollhom stabbiliti arrangamenti ta' governanza sabiex jiżguraw ġestjoni tar-riskju soda u effettiva. Dan jinkludi mekkaniżmi interni u adegwati ta' kontroll li għandhom jipprevjenu n-nuqqasijiet fil-qafas tal-konformità. L-analiżi żvelat nuqqasijiet fl-arrangamenti ta' governanza tal-istituzzjonijiet ta' kreditu relatati mal-ġlieda kontra l-ħasil tal-flus u kontra l-finanzjament tat-terroriżmu (inklużi t-“tliet linji ta' difiża”),¹⁸ ir-rapportar intern tagħhom, il-politiki tal-grupp u r-responsabbiltajiet u l-obbligu ta' rendikont tal-manigment superjuri. Dawk in-nuqqasijiet setgħu kellhom rwol sinifikanti fil-facilitazzjoni tal-ħasil tal-flus f'għadd ta' istituzzjonijiet ta' kreditu, jew fl-espożizzjoni tagħhom għall-ħasil tal-flus minhabba prevenzjoni mhux effettiva tal-ħasil tal-flus u tal-finanzjament tat-terroriżmu.

It-tliet linji ta' difiża

F'ħafna mill-każijiet analizzati, kien hemm evidenza ta' dgħufijiet fir-rigward ta' waħda mil-linji ta' difiża jew aktar, kif ukoll dgħufijiet fil-mod kif dawk responsabbli fil-linji differenti ta' difiża interaġixxew ma' xulxin. Fl-aktar każijiet serji, l-ewwel linja ta' difiża (l-unitajiet operazzjonali) kienet prattikament inezistenti, peress li l-impjegati fl-

¹⁶ Huwa nnutat li dawn il-każijiet għandhom jiġu investigati mill-awtoritajiet nazzjonali. Il-Kummissjoni Ewropea ma għandha l-ebda kompetenza f'dan ir-rigward.

¹⁷ L-Artikolu 74 tad-Direttiva dwar ir-Rekwiżiti ta' Kapital 2013/36/UE.

¹⁸ It-tliet linji ta' difiża jinvolvu: (l-ewwel linja) l-unitajiet operazzjonali, (it-tieni linja) il-funzjoni tal-konformità u tal-ġestjoni tar-riskju u (it-tielet linja) il-funzjoni tal-awditjar intern.

origini tan-negozju ma ssodisfawx obbligi bażiċi taht il-qafas tal-ġlieda kontra l-ħasil tal-flus u kontra l-finanzjament tat-terroriżmu, bħar-rikonoxximent jew ir-rapportar ta' tipi suspettużi ta' klijenti u tranżazzjonijiet. Spiss it-tieni linja ta' difiża (ġestjoni tar-riskju u konformità) ukoll kienet inadegwata, peress li jew ma evalwatx korrettament u ma taffitx id-dghufijiet identifikati mill-impjegati li jkunu "fuq quddiem" jew ma rrikonoxxiex in-nuqqasijiet ta' konformità mill-impjegati li jkunu "fuq quddiem". F'bosta każijiet, it-tielet linja (l-awditjar intern) dehret li ma kinitx tat-prijorità adegwata lill-ħidma kontra l-ħasil tal-flus u kontra l-finanzjament tat-terroriżmu, ma kinitx indipendenti mill-"linja ta' fuq quddiem", jew ma nġhatatx attenzjoni biżżejjed mill-manigment superjuri. Barra minn hekk, l-allokazzjoni tar-risorsi jew il-kapaċità ta' rispons tat-tliet linji ta' difiża ma kinix proporzjonati għal-livelli ta' riskji ta' ħasil tal-flus jew ta' finanzjament tat-terroriżmu li għalihom kienet esposta l-istituzzjoni, jew baqgħu statiči (u għalhekk dejjem aktar inadegwati) minkejja li l-istituzzjoni ta' kreditu involviet ruhha f'attivitajiet ta' riskju oġġla.

Ir-rapportar intern tar-riskji ta' ħasil tal-flus jew ta' finanzjament tat-terroriżmu

Fil-parti l-kbira tal-każijiet, ir-rapportar intern ta' riskji ta' ħasil tal-flus u ta' finanzjament tat-terroriżmu minn linji operazzjonali u mill-funzjonijiet ta' kontroll jew mill-manigment superjuri ma kienx stabbilit jew segwit b'mod adegwat. L-informazzjoni li waslet għand il-manigment superjuri spiss ma kinitx komprensiva biżżejjed biex tippermetti deċiżjonijiet informati. Fi gruppi bankarji transfruntieri kbar, in-nuqqasijiet ta' rapportar deħru li kienu kkawżati mill-assenza ta' traduzzjonijiet ta' rapporti tal-awditjar, u diffikultajiet għall-persunal lokali biex ikollu aċċess għall-manigment superjuri tal-istituzzjoni ta' kreditu fi Stat Membru ieħor.

Studju ta' każ: Nuqqasijiet f'linji ta' difiża tradizzjonali u fir-rapportar intern

F'każ minnhom, kien wara rapport minn informatur dwar negozju riskjuż u flussi ta' flus suspettużi f'ċerti entitajiet tal-grupp li l-Bord ta' bidu għal investigazzjonijiet interni. Il-manigment lokali ma kienx irrapporta problemi lill-Bord, u l-Bord ma kienx jaqra rapporti tal-awditjar intern lokali (miktubin bil-lingwa lokali).

Ir-responsabbiltajiet u l-obbligu ta' rendikont tal-manigment superjuri

F'bosta każijiet, il-manigment superjuri ta' istituzzjonijiet ta' kreditu ma kienx informat biżżejjed dwar nuqqasijiet relatati mal-konformità mar-rekwiżiti tal-ġlieda kontra l-ħasil tal-flus u kontra l-finanzjament tat-terroriżmu u dwar ir-riskji tal-ħasil tal-flus, u b'hekk ma setax jirrikonoxxi u jindirizza fallimenti b'mod adegwat u f'waqtu. F'ċerti każijiet, il-kultura korporattiva promossa mill-manigment superjuri ffukat aktar fuq il-profittabbiltà milli fuq il-konformità. Fejn l-investigazzjonijiet interni saru fuq talba tal-manigment superjuri, xi drabi dawn kienu limitati fil-kamp ta' applikazzjoni tagħhom, għalkemm il-livell tar-riskju suppost kellu jiskatta reazzjoni aktar komprensiva. Fallimenti fir-rwol tal-manigment superjuri f'istituzzjonijiet ta' kreditu kbar u kumplessi rriżultaw ukoll minn firxa ta' attenzjoni limitata tal-manigment superjuri għal problemi f'unitajiet operazzjonali iżgħar, minkejja l-ammont sproporzjonat ta' dannu li jirriżulta għall-istituzzjoni ta' kreditu bħala konsegwenza ta' kwistjonijiet ta' kontra l-ħasil tal-flus u kontra l-finanzjament tat-terroriżmu li jinqalgħu f'tali unitajiet operazzjonali.

Studju ta' każ: Ir-rwol tal-manigment superjuri

F'każ minnhom, il-kompożizzjoni tal-bord ta' tmexxija tal-bank inbidlet diversi drabi, inkluż fuq talba tal-awtorità superviżorja. Is-superviżur ma kienx sodisfatt bin-nuqqas ta' kapaċità ta' bosta bordijiet konsekuttivi biex jiggwidaw lin-negozju lil hinn minn fokus esklużiv fuq oqsma jew klijenti ta' riskju għoli.

3. Mudell ta' negozju u aptit ghar-riskju

L-analizi tal-kazijiet tindika li ċerti istituzzjonijiet ta' kreditu setgħu segwew b'mod attiv mudelli ta' negozju li huma riskjużi mill-perspettiva tal-ġlieda kontra l-ħasil tal-flus u kontra l-finanzjament tat-terroriżmu. B'mod aktar speċifiku, jidher li ċerti istituzzjonijiet involvew ruħhom f'negozju ta' riskju għoli mwettaq direttament f'ċerti ġurisdizzjonijiet (speċjalment ta' pajjiżi terzi) jew li joriġina minn ġurisdizzjonijiet bħal dawn, u bbażaw il-mudell ta' negozju tagħhom kważi esklużivament fuq depożiti mhux residenti mingħajr ma stabbilixxew politiki u kontrolli proporzjonati ta' kontra l-ħasil tal-flus u kontra l-finanzjament tat-terroriżmu. Barra minn hekk, f'ħafna mill-kazijiet deħru skoperturi sinifikanti għal riskji ta' kontra l-ħasil tal-flus u kontra l-finanzjament tat-terroriżmu fil-kuntest ta' servizzi bankarji korrispondenti, filwaqt li l-istituzzjonijiet ma kellhomx politiki dedikati jew ċari biżżejjed dwar il-ġlieda kontra l-ħasil tal-flus u kontra l-finanzjament tat-terroriżmu għal negozju bħal dan. Waqt li kienu qegħdin isegwu opportunitajiet ta' negozju, bosta istituzzjonijiet ta' kreditu kienu lesti li jaċċettaw klijenti riskjużi mingħajr ma mmanigġjawhom b'mod xieraq, inkluzi persuni politikament esposti u entitajiet kummerċjali fejn is-sid benefiċjarju ma setax jiġi identifikat. F'ċerti kazijiet, l-istituzzjonijiet ta' kreditu daħlu fi tranżazzjonijiet anonimi jew f'relazzjonijiet ta' negozju mhux wiċċ imb wiċċ mingħajr ma applikaw id-diligenza dovuta. F'kazijiet oħrajn, ċerti istituzzjonijiet ta' kreditu jidhru li kienu qegħdin jippromwovu mudell ta' negozju aggressiv biex iġibu klijenti godda u jipproċessaw tranżazzjonijiet abbażi ta' diligenza dovuta tal-klijenti deliberatament limitata.

Studju ta' każ: Aptit ghar-riskju miżjud

F'każ minnhom, istituzzjoni ta' kreditu kienet ġibdet ħafna mill-klijenti tagħha permezz ta' sistema ta' referenzi li kienet thallas lill-hekk imsejha introdutturi biex iġibu klijenti godda filwaqt li bbażat fuq daww l-istess introdutturi sabiex tivverifika l-integrità tal-klijenti prospettivi. Il-klijenti hallsu lill-introdutturi tajjeb. M'hemmx evidenza ta' klijenti li ġew miċhuda waqt dan il-proċess, għalkemm l-istituzzjoni ta' kreditu għalqet ċerti kontijiet ta' klijenti u qatgħet ir-rabtiet ma' għadd ta' introdutturi meta giet immultata mis-superviżur għal kontrolli dgħajfa tal-ħasil tal-flus.

4. Politiki tal-gruppi għall-ġlieda kontra l-ħasil tal-flus u kontra l-finanzjament tat-terroriżmu

Uhud mill-kazijiet kienu jinvolvu attivitajiet bankarji mwettqa f'partijiet differenti ta' grupp, permezz ta' fergħat stabbiliti fi Stati Membri differenti jew f'pajjiżi terzi, jew permezz ta' sussidjarji li jinsabu fi Stati Membri differenti minn dak fejn huwa stabbilit l-uffiċċju prinċipali. Il-parti l-kbira ta' daww il-gruppi organizzaw il-konformità, il-governanza u l-ġestjoni tar-riskju għall-ġlieda kontra l-ħasil tal-flus u kontra l-finanzjament tat-terroriżmu bl-għan li jiżguraw primarjament il-konformità mal-oqfsa lokali għall-ġlieda kontra l-ħasil tal-flus u kontra t-terroriżmu. Spiss, dan kien issupplimentat kif suppost b'politika għall-ġlieda kontra l-ħasil tal-flus u kontra l-finanzjament tat-terroriżmu mifruxa mal-grupp kollu, fejn il-htigijiet regolatorji lokali kienu jkunu integrati f'politika u fi proċessi usa' ta' ġestjoni tar-riskju u ta' konformità għall-grupp kollu. In-nuqqas ta' politika għall-ġlieda kontra l-ħasil tal-flus u kontra l-finanzjament tat-terroriżmu mifruxa mal-grupp kollu tindika li l-problemi ġeneralment thallew jiġu indirizzati mill-manigment lokali. F'ċerti kazijiet, il-manigment lokali kien jinsab f'ġurisdizzjonijiet ta' pajjiżi terzi u soġġett għal obbligi li mhux neċessarjament kienu stretti daqs daww applikabbli fl-Unjoni.

F'ċerti każijiet, jidher li l-kumpanija prinċipali kellha diffikultajiet biex tiffirma stampa ġenerali eżatta u kompluta tar-riskji eżistenti fil-grupp. F'hafna okkażjonijiet, dan deher li pprevjenta problemi lokali relatati mal-ġlieda kontra l-ħasil tal-flus jew kontra l-finanzjament tat-terroriżmu milli jiġu kkunsidrati fil-kuntest ta' azzjonijiet usa' fil-grupp. Fi ftit każijiet, il-politiki u l-proċessi ta' kontroll ta' istituzzjonijiet ta' kreditu akkwistati (spiss fuq bażi transfruntiera) ma kinux allinjati fil-ħin mal-qafas tal-immanigġjar tar-riskju tal-grupp kollu, bis-sistemi tal-IT u tar-rapportar jibqgħu separati u bl-ebda integrazzjoni jew interkonnessjoni mas-sistema tal-grupp. Barra minn hekk, f'ċerti każijiet, il-problemi fil-fergħat deher li ġew skartati fil-livell tal-grupp fuq il-bażi ta' kunsiderazzjonijiet ta' proporzjonalità relatati mad-daqs ta' entitajiet tal-grupp periferali lokali, waqt li jidher li ttraskuraw l-impatt tar-reputazzjoni li anki entitajiet u attivitajiet periferiċi jistgħu jkollhom fuq il-grupp kollu.

III. SEJBIEȦ RELATATI MAL-AZZJONIȦIET MILL-AWTORITAJIET KOMPETENTI

Ir-rieżami ffoka fuq azzjonijiet li ħadu l-awtoritajiet superviżorji. Il-funzjonament tal-Unitajiet tal-Intelligence Finanzjarja u l-kooperazzjoni tagħhom ma' awtoritajiet kompetenti oħrajn huma eżaminati fir-Rapport dwar l-evalwazzjoni tal-qafas għall-kooperazzjoni tal-Unitajiet tal-Intelligence Finanzjarja. Barra minn hekk, l-investigazzjonijiet kriminali mill-awtoritajiet kompetenti fl-Istati Membri, li whud minnhom għadhom għaddejjin, mhumieħ koperti minn dan ir-rapport.

Ir-reazzjonijiet superviżorji b'rabta ma' nuqqasijiet ta' istituzzjonijiet individwali rigward il-ġlieda kontra l-ħasil tal-flus u kontra l-finanzjament tat-terroriżmu kienu jvarjaw hafna f'termini ta' ħin, intensità u miżuri li ttieħdu. Mhux possibbli li fil-każijiet kollha jsiru sejbiet ġeneralizzati, iżda l-analiżi tippermetti sensiela ta' osservazzjonijiet li jipprovdu feħim aqwa tal-azzjonijiet tal-prattiki superviżorji. Peress li l-qafas istituzzjonali huwa regolat minn normi kumplimentari mnaqqxa fl-oqfsa tal-ġlieda kontra l-ħasil tal-flus u kontra l-finanzjament tat-terroriżmu u dawħ prudenzjali, is-sejbiet huma ppreżentati separatament fir-rigward tal-azzjonijiet meħuda mis-superviżuri ta' kontra l-ħasil tal-flus u kontra l-finanzjament tat-terroriżmu u mill-awtoritajiet prudenzjali.

1. Is-superviżjoni tal-ġlieda kontra l-ħasil tal-flus u kontra l-finanzjament tat-terroriżmu

Taħt it-Tielet Direttiva dwar il-Ġlieda Kontra l-ħasil tal-Flus, l-Istati Membri kienu obbligati li jeħtieġu li l-awtoritajiet kompetenti jimmonitorjaw b'mod effettiv u jieħdu l-miżuri neċessarji sabieħ jiżguraw il-konformità tal-istituzzjonijiet u tal-persuni koperti mad-Direttiva. Fil-każ tal-istituzzjonijiet ta' kreditu u dawħ finanzjarji, l-awtoritajiet kompetenti kienu meħtieġa li jkollhom setgħat superviżorji mtejbja, b'mod partikolari l-possibbiltà li jwettqu spezzjonijiet fuq il-post u jimponu sanzjonijiet amministrattivi u miżuri għall-ksur tal-obbligi tad-Direttiva.

a) Setgħat, organizzazzjoni u riżorsi

F'hafna mill-każijiet is-superviżjoni tal-ġlieda kontra l-ħasil tal-flus u kontra l-finanzjament tat-terroriżmu kienet issir mill-istess awtorità li kellha wkoll responsabbiltajiet ta' superviżjoni prudenzjali. F'każ minnhom, is-superviżjoni kienet issir mill-Unità tal-Intelligence Finanzjarja. Hlief għal ftit eċċezzjonijiet, is-superviżuri rilevanti jidher li kellhom setgħat superviżorji suffiċjenti u adegwati, għalkemm kien hemm differenzi fis-setgħat tagħhom biex jimponu sanzjonijiet u miżuri superviżorji għal

ksur tad-Direttiva dwar il-Ġlieda Kontra l-Hasil tal-Flus. Jidher li kien hemm diskrepanza wiesgħa fil-livell¹⁹ tas-sanzjonijiet applikabbli, l-aktar dovuta għan-nuqqas ta' armonizzazzjoni tas-sanzjonijiet fit-Tielet Direttiva dwar il-Ġlieda Kontra l-Hasil tal-Flus.

F'bosta każijiet, is-superviżuri tal-ġlieda kontra l-hasil tal-flus u kontra l-finanzjament tat-terroriżmu jidher li kellhom ftit wisq persunal u f'ohrajn, il-persunal deher li ma kellux biżżejjed esperjenza jew għarfien dwar kif iwettaq il-kompiti superviżorji tiegħu. Dan jidher li kellu impatt dirett fuq il-kapaċità tas-superviżuri biex iwettqu l-kompiti superviżorji tagħhom b'mod effettiv. Fil-parti l-kbira tal-każijiet evalwati, l-intensità tal-azzjonijiet mis-superviżuri nazzjonali tidher li kienet affettwata ħafna minn nuqqas ta' priorittizzazzjoni ta' kwistjonijiet tal-ġlieda kontra l-hasil tal-flus u kontra l-finanzjament tat-terroriżmu b'mod usa' kemm fil-livell tal-gvern kif ukoll fil-livell tal-awtoritajiet. F'għadd ta' każijiet, sehħew incidenti fl-isfond tal-kriżi finanzjarja, meta l-fokus tal-pubbliku u dak politiku kien immirat lejn nuqqasijiet ohrajn fis-sistema finanzjarja.

b) Is-superviżjoni ta' entitajiet lokali

F'għadd ta' każijiet, is-superviżur tal-ġlieda kontra l-hasil tal-flus u kontra l-finanzjament tat-terroriżmu jidher li spiss ibbaża biss fuq għodod ta' superviżjoni remoti u li wettaq ftit spezzjonijiet fuq il-post, jew spezzjonijiet limitati jew tardivi anki meta r-riskju deher li kien għoli. Anki f'każijiet fejn saru spezzjonijiet, is-superviżuri jidher li bbażaw biss fuq dokumenti pprezentati mill-istituzzjonijiet ta' kreditu, mingħajr ma għamlu verifiki ta' kampjuni sabiex jittestjaw jekk l-informazzjoni pprovduta mill-istituzzjonijiet ta' kreditu kinitx korretta. Dan kien spiss fl-isfond ta' dak li s-superviżuri ddeskrivew bħala klima ta' fiduċja bejn is-superviżur u l-entità sorveljata. F'ħafna każijiet, il-fallimenti ta' konformità primarja baqgħu jsehħu għal snin qabel ma nqabdu mill-attività superviżorja jew qabel ma l-bank irrapportahom. Fi ftit każijiet, is-superviżuri tal-ġlieda kontra l-hasil tal-flus u kontra l-finanzjament tat-terroriżmu ma dehrux li rrikonoxxew malajr biżżejjed is-serjetà tas-sitwazzjoni, u dan zammhom milli jikkomunikaw mal-istituzzjonijiet superviżjonati. Minkejja li sabu ksur, is-superviżuri spiss ma adottaw l-ebda sanzjoni jew miżura superviżorja, u bbażaw l-aktar fuq ittri informali u rakkomandazzjonijiet.

Studju ta' każ: Kultura ta' infurzar

Fi Stat Membru wiehed, is-superviżur nazzjonali rilevanti tal-ġlieda kontra l-hasil tal-flus u kontra l-finanzjament tat-terroriżmu spjega li l-kultura superviżorja kienet ta' natura "mhux intrużiva" u mibnija fuq il-fiduċja. Is-superviżur iddependa l-aktar, iżda mhux biss, fuq rieżamijiet mhux fuq il-post, skambji bil-miktub mal-entitajiet sorveljati u qatt ma impona sanzjonijiet jew ha miżuri superviżorji ohrajn.

c) Is-superviżjoni ta' entitajiet transfruntiera

Fil-parti l-kbira tal-każijiet, ir-responsabbiltajiet superviżorji rispettivi u l-kompiti tal-awtoritajiet rilevanti la kienu mifhuma sew biżżejjed u lanqas miftiehma minn qabel sabiex tiġi żgurata kopertura komprensiva ta' kwistjonijiet ta' ġlieda kontra l-hasil tal-flus u kontra l-finanzjament tat-terroriżmu fil-livelli tal-grupp u tal-istabbiliment individwali. Fil-fatt, ebda superviżur tal-ġlieda kontra l-hasil tal-flus u kontra l-finanzjament tat-terroriżmu ma deher li jassumi responsabbiltà għas-superviżjoni ta' grupp u dawn kienu jiddependu biss fuq is-superviżjoni tan-negozju lokali f'kull Stat

¹⁹ Filwaqt li ċerti awtoritajiet setgħu jimponu biss massimu ta' EUR 46 500 għal kull ksur, ohrajn setgħu jimponu miljuni ta' euro f'sanzjonijiet amministrattivi.

Membru. Ċerti superviżuri nnotaw li t-Tielet Direttiva dwar il-Ġlieda Kontra l-Hasil tal-Flus kienet nieqsa minn obbligu speċifiku f'dan ir-rigward. Madankollu, kien impliċitu li responsabbiltà bhal din kienet teżisti kemm fid-Direttiva kif ukoll fl-istandards tat-Task Force ta' Azzjoni Finanzjarja. Dan ġie ċċarat fir-Raba' Direttiva dwar il-Ġlieda Kontra l-Hasil tal-Flus.

L-analiżi sabet li f'bosta każijiet, is-superviżur tal-ġlieda kontra l-hasil tal-flus u kontra l-finanzjament tat-terroriżmu inkarigat mis-superviżjoni tal-grupp ma setax jifhem is-serjetà tal-problemi f'fergħa, minhabba n-nuqqas ta' kuntatt dirett jew kuntatt limitat mal-awtorità inkarigata mis-superviżjoni tal-ġlieda kontra l-hasil tal-flus u kontra l-finanzjament tat-terroriżmu tal-fergħa jew viċeversa. Barra minn hekk, is-superviżur tal-grupp ma kienx jirċievi informazzjoni rilevanti u analiżi tal-attivitajiet ta' ferġat barranin mill-Unitajiet tal-Intelligence Finanzjarja kkonċernati. Dan seta' rriżulta f'nuqqas ta' stima tal-impatt li l-problemi relatati mal-ġlieda kontra l-hasil tal-flus u kontra l-finanzjament tat-terroriżmu kellhom fuq il-fergħa jew fuq il-grupp.

d) Il-miżuri superviżorji u l-effettività tagħhom

Filwaqt li nstabu divergenzi fis-setgħat legali ta' superviżuri tal-ġlieda kontra l-hasil tal-flus u kontra l-finanzjament tat-terroriżmu biex jimponu sanzjonijiet u miżuri superviżorji, f'bosta każijiet evalwati, is-superviżuri jidhru li spiss kienu inċerti dwar jekk jimponux sanzjonijiet jew jidhru miżuri superviżorji, irrISPettivament mill-ambitu tas-setgħat tagħhom. Filwaqt li f'ċerti każijiet is-superviżur ha miżuri effettivi u impona sanzjonijiet sostanzjali għal ksur serju, fil-parti l-kbira tal-każijiet, kien hemm diskrepanza bejn il-gravità tal-ksur u s-sanzjonijiet jew il-miżuri imposti, xi drabi dovuta għas-setgħat legali limitati disponibbli. Is-superviżuri tal-ġlieda kontra l-hasil tal-flus u kontra l-finanzjament tat-terroriżmu kienu inċerti jekk jimponux sanzjonijiet jew miżuri godda f'każijiet fejn spezzjoni għida fuq il-post żvelat li ma kienx hemm konformità mal-miżuri preċedenti jew ma kinitx suffiċjenti. Fil-fatt kien hemm approċċi differenti fil-każijiet f'termini ta' użu ta' sanzjonijiet biex jiġu indirizzati l-problemi identifikati u tal-effettività tagħhom. Bosta awtoritajiet ma kellhomx setgħat ta' sanzjonar effiċjenti, filwaqt li oħrajn jidhru li ma xtaqux japplikaw setgħat eżistenti, u hafna drabi invokaw l-inċertezza dwar l-evidenza disponibbli. F'bosta każijiet l-awtoritajiet imponew diversi miżuri superviżorji li ma jidhru li għabu tiġib sostanzjali. Jidher li l-oqfsa applikabbli u/jew l-implimentazzjoni tagħhom ma pprovdewx iċ-ċertezza meħtieġa li s-superviżuri jistgħu japplikaw sanzjonijiet u miżuri effettivi, proporzjonati u dissważivi.

F'ċerti każijiet, fejn l-istituzzjonijiet ta' kreditu naqsu milli jissodisfaw il-htigijiet superviżorji li jeżiġu kontrolli mtejbja speċifiċi tal-ġlieda kontra l-hasil tal-flus u kontra l-finanzjament tat-terroriżmu sabiex jallinjawhom mal-livell attwali tar-riskji, l-awtoritajiet superviżorji talbu b'mod esplicitu l-waqfien jew ir-restrizzjoni ta' ċerti relazzjonijiet ta' negozju ma' kategoriji speċifiċi ta' klijenti jew f'ġurisdizzjonijiet speċifiċi. Irriżulta li din kienet miżura effettiva. F'każ ieħor, is-superviżuri introduċew rilaxx kontrollat tad-depożiti, permezz tal-hatra ta' persuna kompetenti, li wkoll irriżultat miżura effettiva. L-irtirar tal-awtorizzazzjoni bħala s-sanzjoni għall-ksur tar-regoli tal-ġlieda kontra l-hasil tal-flus u kontra l-finanzjament tat-terroriżmu jidher li jintuża biss bħala miżura tal-aħħar istanza (deskritta fid-dettall fis-sezzjoni 2d)).

F'uħud mill-każijiet, il-prosekuturi ħadu wkoll miżuri mmirati kontra l-falliment fil-ġlieda kontra l-hasil tal-flus u kontra l-finanzjament tat-terroriżmu, peress li f'ċerti Stati Membri huma kompetenti f'dawn il-kwistjonijiet. Barra minn hekk, il-prosekuturi investigaw ukoll reati kriminali assoċjati mal-hasil tal-flus. F'żewġ Stati Membri, is-servizzi tal-prosekuzzjoni ħarrku u attwalment qegħdin iressqu akkużi kontra persunal jew istituzzjonijiet ta' kreditu li allegatament kienu involuti f'reati kriminali assoċjati ma' hasil tal-flus.

Studju ta' każ: Nuqqas ta' setghat ta' sanzjonar effettivi, proporzjonati u dissważivi

Għalkemm ir-rekwiżiti tad-Direttiva kontra l-ħasil tal-flus applikabbli fiż-żmien rilevanti kienu jeżiġu li l-Istati Membri jiżguraw li l-awtoritajiet tal-ġlieda kontra l-ħasil tal-flus u kontra l-finanzjament tat-terroriżmu jkollhom is-setgħa li jimponu sanzjonijiet “effettivi, proporzjonati u dissważivi” għall-ksur tad-Direttiva, fi Stat Membru wieħed is-sanzjoni monetarja massima disponibbli għall-awtorità rilevanti dak iż-żmien kienet biss ta' EUR 46 500 għal kull ksur.

2. Id-dimensjoni tal-ġlieda kontra l-ħasil tal-flus u kontra l-finanzjament tat-terroriżmu fis-superviżjoni prudenzjali

Is-superviżjoni prudenzjali, flimkien mas-superviżjoni tal-ġlieda kontra l-ħasil tal-flus u kontra l-finanzjament tat-terroriżmu, għandha rwol essenzjali fil-ġlieda kontra l-ħasil tal-flus u l-finanzjament tat-terroriżmu. Huwa rwol integrat fil-qafas superviżorju prudenzjali, għalkemm id-dimensjoni tal-ġlieda kontra l-ħasil tal-flus u kontra l-finanzjament tat-terroriżmu mhux dejjem tkun enfasizzata b'mod esplicitu. Is-superviżuri prudenzjali huma responsabbli għall-awtorizzazzjoni u l-irtirar tal-liċenzji, billi jevalwaw l-adeqwatezza tal-azzjonisti u tal-membri tal-korp ta' tmexxija u tad-detenturi ta' funzjonijiet ewlenin ta' istituzzjonijiet ta' kreditu u jwettqu r-rieżami superviżorju u l-proċess ta' evalwazzjoni, li jivverifika li l-istituzzjonijiet ta' kreditu għandhom biżżejjed kapital u likwidità kif ukoll sistemi ta' governanza sodi.

a) Setgħat, organizzazzjoni u riżorsi

Matul il-perjodu rieżaminat, ħafna mis-superviżuri prudenzjali kienu qegħdin jiffokaw l-aktar fuq il-ġestjoni ta' kriżijiet u jieħdu miżuri ta' rimedju wara l-kriżi finanzjarja tal-2008 u l-2009 u l-kriżi sussegwenti tad-dejn sovrani. Peress li ċerti aspetti ta' superviżjoni oħrajn spiss kienu jingħataw prijorità, il-kwistjonijiet ta' ħasil ta' flus jew ta' finanzjament tat-terroriżmu mhux dejjem ingħataw l-attenzjoni meħtieġa. Għalkemm l-awtoritajiet prudenzjali kollha intervistati jikkunsidraw il-ġlieda kontra l-ħasil tal-flus u kontra l-finanzjament tat-terroriżmu bħala importanti, jidher li l-prijorità u r-riżorsi kienu allokat i l-aktar għal thassib prudenzjali ieħor.

Għalkemm il-qafas prudenzjali jiżgura li l-awtoritajiet prudenzjali jkollhom sett ta' setgħat estensivi, diversi superviżuri indikaw li kienu skomdi jużaw dawn is-setgħat b'rabta ma' nuqqasijiet fil-ġlieda kontra l-ħasil tal-flus u kontra l-finanzjament tat-terroriżmu, peress li qafas prudenzjali jirreferi għal tali thassib bħala eċċezzjoni biss.

Bl-istabbiliment tal-Mekkaniżmu Superviżorju Uniku,²⁰ ir-responsabbiltajiet prudenzjali għall-istituzzjonijiet ta' kreditu sinifikanti u, fil-każ ta' ċerti funzjonijiet (awtorizzazzjoni, rtirar u valutazzjoni tal-akkwiżizzjonijiet ta' parteċipazzjonijiet kwalifikanti), għall-istituzzjonijiet ta' kreditu kollha fl-Unjoni Bankarja, ġew trasferiti lill-Bank Ċentrali Ewropew. Il-Bank Ċentrali Ewropew, bħas-superviżuri prudenzjali kollha, irid iqis it-thassib tal-ġlieda kontra l-ħasil tal-flus u kontra l-finanzjament tat-terroriżmu fl-attivitajiet ta' superviżjoni prudenzjali tiegħu. Meta jkun qed jaġixxi fil-kapaċità superviżorja tiegħu, il-Bank Ċentrali Ewropew mhuwiex meqjus bħala l-awtorità tal-ġlieda kontra l-ħasil tal-flus u kontra l-finanzjament tat-terroriżmu.²¹ It-trasferiment tas-

²⁰ Ir-Regolament tal-Kunsill (UE) Nru 1024/2013 tal-15 ta' Ottubru 2013 li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-superviżjoni prudenzjali ta' istituzzjonijiet ta' kreditu ĠU L 287, 29.10.2013, p. 63–89 (ir-Regolament li jistabbilixxi l-Mekkaniżmu Superviżorju Uniku).

²¹ Il-premessa 28 tar-Regolament li jistabbilixxi l-Mekkaniżmu Superviżorju Uniku.

setgħat superviżorji prudenzjali lill-Bank Ċentrali Ewropew introduċa saff istituzzjonali ieħor għall-kooperazzjoni u l-koordinazzjoni, billi żied l-interazzjoni mal-Bank Ċentrali Ewropew mal-interazzjoni bejn is-superviżuri domestiċi tal-ġlieda kontra l-ħasil tal-flus u kontra l-finanzjament tat-terroriżmu u l-awtoritajiet prudenzjali.

b) Is-superviżjoni ta' entitajiet lokali

Is-superviżjoni prudenzjali hija bbażata fuq il-prinċipju ta' kontroll tal-pajjiż ta' origini, li jattribwixxi r-responsabbiltà superviżorja lill-awtorità kompetenti fl-Istat Membru fejn istituzzjoni ta' kreditu għandha l-uffiċċju rreġistrat tagħha (li huwa l-Bank Ċentrali Ewropew għal istituzzjonijiet ta' kreditu sinifikanti stabbiliti fl-Unjoni Bankarja). Din ir-responsabbiltà testendi wkoll għall-fergħat tal-istituzzjoni ta' kreditu, irrISPettivament minn jekk humiex stabbiliti fl-istess Stat Membru jew f'ieħor. L-awtorità prudenzjali fl-Istat Membru ospitanti fejn huma stabbiliti l-fergħat għandha biss kompetenzi residwi relatati mal-ġid ġenerali u għal skopijiet ta' statistika.²²

Minhabba l-kunfidenzjalità tad-deċiżjonijiet superviżorji, ma setax jiġi vverifikat jekk is-superviżuri prudenzjali użawx b'mod kostanti l-analiżi tal-mudell ta' negozju sabiex jivvalutaw il-vijabbiltà u l-vulnerabbiltà ta' bosta istituzzjonijiet ta' kreditu, anki meta tali istituzzjonijiet kienu involuti f'attivitajiet li jinvolvu fatturi ta' riskju sostanzjali tal-ġlieda kontra l-ħasil tal-flus u kontra l-finanzjament tat-terroriżmu. Lanqas ma kien possibbli li jiġi evalwat jekk it-tħassib ta' governanza tal-ġlieda kontra l-ħasil tal-flus u kontra l-finanzjament tat-terroriżmu kienx inkluż b'mod konsistenti fir-rieżami usa' tal-arrangamenti ta' governanza tal-istituzzjonijiet ta' kreditu mill-awtoritajiet prudenzjali. Skont evidenza aneddotali u fid-dawl tan-nuqqas ta' gwida speċifika fil-ġabra tar-regoli unika, jidher li t-tħassib tal-ġlieda kontra l-ħasil tal-flus u kontra l-finanzjament tat-terroriżmu ma kienx meqjus b'mod konsistenti fil-proċess tar-rieżami u ta' evalwazzjoni superviżorji. *Ex post*, u wara eżami aktar mill-qrib tal-attività, ċerti awtoritajiet ammettew li fil-fatt setgħu skattaw xi allarmi. F'hafna każijiet, is-superviżuri prudenzjali ma dehrux li kienu rrikonoxxew is-severità tas-sitwazzjoni fil-waqt, u b'hekk ma setgħux jagħmlu skambji xierqa ta' informazzjoni sostanzjali u jiehdu azzjoni koordinata ma' awtoritajiet oħrajn. F'hafna każijiet, is-superviżuri invokaw nuqqas ta' informazzjoni suffiċjenti dwar l-adegwatezza tal-konformità jew is-sistemi ta' ġestjoni tar-riskju, kif meħtieġ taħt il-qafas tal-ġlieda kontra l-ħasil tal-flus u kontra l-finanzjament tat-terroriżmu.

Uħud mill-każijiet analizzati juru li ċerti istituzzjonijiet ta' kreditu kienu awtorizzati mill-awtoritajiet nazzjonali kompetenti mingħajr skrutinju suffiċjenti tal-aspetti relatati mal-ħasil tal-flus u l-finanzjament tat-terroriżmu, kemm minn perspettiva ta' pjan ta' negozju, kif ukoll mill-perspettiva tal-adattabbiltà tal-azzjonisti u tal-membri tal-bord tat-tmexxija u tad-detenturi ta' funzjonijiet ewlenin.

c) Is-superviżjoni ta' entitajiet transfruntiera

Għalkemm il-fergħat transfruntiera jaqgħu taħt is-superviżjoni prudenzjali tal-awtorità tal-Istat Membru ta' domicilju, is-superviżjoni tal-ġlieda kontra l-ħasil tal-flus u kontra l-finanzjament tat-terroriżmu ta' dawn il-fergħat taqa' taħt il-mandat tal-awtorità tal-Istat Membru ospitanti. Il-gruppi bankarji (jiġifieri kumpanija prinċipali u s-sussidjarji tagħha) huma soġġetti għal rekwiżiti prudenzjali (inkluż dwar il-governanza) u sorveljati b'mod prudenzjali fuq bażi konsolidata. Is-superviżur konsolidanti normalment tkun l-awtorità

²² L-awtoritajiet ospitanti huma aktar assoċjati mill-qrib mas-superviżjoni mill-awtoritajiet domestiċi fejn il-fergħat fit-territorju tagħhom ġew indikati bħala sinifikanti.

fl-Istat Membru ta' domicilju li tissorvelja lill-istituzzjoni ta' kreditu bl-akbar assi, u fejn normalment ikunu centralizzati l-politiki tal-grupp. Id-dimensjoni tal-grupp fis-supervizjoni tal-ġlieda kontra l-ħasil tal-flus u kontra l-finanzjament tat-terroriżmu hija ħafna inqas prominenti, u tassenja kompiti limitati ħafna lill-awtorità tal-Istat Membru ta' domicilju.

L-analiżi sabet li spiss kienet l-awtorità prudenzjali tal-Istat Membru ta' domicilju responsabbli mis-supervizjoni tal-fergħa li naqset milli tifhem is-severità tal-problemi f'fergħa relatati mal-ġlieda kontra l-ħasil tal-flus u kontra l-finanzjament tat-terroriżmu. Dan jidher li kien dovut għan-nuqqas ta' kuntatt dirett bejn l-awtorità prudenzjali ta' domicilju u l-awtorità ospitanti inkarigata mis-supervizjoni tal-fergħa fil-ġlieda kontra l-ħasil tal-flus u kontra l-finanzjament tat-terroriżmu, jew għal nuqqas ta' fehim ta' problemi bħal dawn anki mill-awtorità għall-ġlieda kontra l-ħasil tal-flus u kontra l-finanzjament tat-terroriżmu fil-pajjiż ta' domicilju li magħhom l-awtoritajiet prudenzjali ta' domicilju kienu f'kuntatt regolari. F'ħafna każijiet, dan jidher li wassal għal sottostima tal-impatt li problemi relatati mal-ġlieda kontra l-ħasil tal-flus u kontra l-finanzjament tat-terroriżmu f'fergħa jista' jkollhom fuq il-kumpanija prinċipali u fuq ir-reputazzjoni tal-grupp.

Fir-rigward tas-superviżur konsolidanti responsabbli mill-organizzazzjoni u mit-tmexxija ta' kulleġġi ta' superviżuri, xi evidenza aneddotali tindika li l-kwistjonijiet tal-ġlieda kontra l-ħasil tal-flus u kontra l-finanzjament tat-terroriżmu fis-sussidjarji ġew diskussi b'mod regolari fil-kulleġġi tas-superviżuri. Madankollu m'hemmx evidenza li deċiżjonijiet kongunti meħuda fil-livell tal-grupp kienu jeżiġu lill-gruppi bankarji jindirizzaw b'mod strutturat u konsistenti n-nuqqasijiet fil-ġlieda kontra l-ħasil tal-flus u kontra l-finanzjament tat-terroriżmu fi ħdan il-grupp.

F'ħafna każijiet, il-livelli differenti li fihom kienu fdati l-kompiti prudenzjali u superviżorji tal-ġlieda kontra l-ħasil tal-flus u kontra l-finanzjament tat-terroriżmu (awtoritajiet ta' domicilju/ospitanti, awtoritajiet nazzjonali/tal-Unjoni) jidher li ziedu d-diffikultajiet ta' kooperazzjoni, inklużi l-problemi ta' identifikazzjoni tal-kontroparti istituzzjonali rilevanti.

Studju ta' każ: Ineffiċjenzi fis-supervizjoni tal-gruppi

Fil-każ ta' bank b'fergħat barra mill-pajjiż, is-superviżur tal-Istat Membru ta' domicilju u s-superviżur tal-Istat Membru ospitanti kienu awtoritajiet integrati li mhux neċessarjament jaqtgħu linja dritta bejn ir-responsabbiltajiet tagħhom għas-supervizjoni prudenzjali u għas-supervizjoni tal-ġlieda kontra l-ħasil tal-flus. Is-superviżur ta' domicilju, għalkemm responsabbli mis-supervizjoni tal-fergħat barra mill-pajjiż, ma kkunsidrax problemi relatati mal-ġlieda kontra l-ħasil tal-flus senjalati mis-superviżur ospitanti. Finalment kienet l-awtorità tal-Istat Membru ospitanti li eżiġiet li l-fergħa tnaqqas u aktar 'il quddiem twaqqaf l-attivitajiet tagħha li kienu jinvolvu riskji ta' ħasil tal-flus u finanzjament tat-terroriżmu.

d) Il-miżuri superviżorji u l-effettività tagħhom

Ir-rieżami sab li fl-assenza ta' regoli dettaljati dwar kif għandu jittqies it-thassib tal-ġlieda kontra l-ħasil tal-flus u kontra l-finanzjament tat-terroriżmu, is-superviżuri prudenzjali ddependew b'mod sostanzjali fuq azzjoni korrettiva mis-superviżuri tal-ġlieda kontra l-ħasil tal-flus u kontra l-finanzjament tat-terroriżmu meta kien għe identifikat thassib bħal dan. F'ċerti okkażjonijiet, il-fokus tas-superviżuri prudenzjali kien dirett biex jiżgura dispożizzjoni adegwata għall-multi, livell xieraq ta' likwidità jew iż-żieda ta' rekwiziti ta' kapital għar-riskju operazzjonali. Ċerti awtoritajiet prudenzjali użaw is-sett ta' għodod prudenzjali usa' tagħhom, fosthom investigazzjonijiet fuq il-post u analizijiet dettaljati mmirati, meta kienu mħassba dwar riskji relatati mal-ħasil tal-flus. Xi drabi dan wassal għall-adozzjoni ta' miżuri kwalitattivi li jindirizzaw dgħufijiet fil-governanza, il-kontrolli interni u mudell ta' negozju insostenibbli, kif ukoll fil-qafas tal-ġestjoni tar-riskju ta' istituzzjonijiet ta' kreditu. Minhabba r-restrizzjonijiet tal-kunfidenzjalità, ma kienx dejjem possibbli li jiġi żgurat jekk is-superviżuri prudenzjali ħadux b'mod konsistenti miżuri prudenzjali adegwati u f'waqthom sabiex jindirizzaw id-dgħufijiet fil-governanza jew in-nuqqasijiet fil-ġestjoni tar-riskju li ppermettew li jseħhu n-nuqqasijiet primarji tal-ġlieda kontra l-ħasil tal-flus u kontra l-finanzjament tat-terroriżmu. Xi superviżuri talbu lil ċerti istituzzjonijiet ta' kreditu sabiex jaġġustaw il-mudell ta' negozju tagħhom bl-għan li jitneħħa r-riskju.

L-irtirar tal-awtorizzazzjoni għal ksur serju ta' regoli tal-ġlieda kontra l-ħasil tal-flus u kontra l-finanzjament tat-terroriżmu huwa wkoll elenkat bħala sanzjoni fil-qafas prudenzjali. Awtoritajiet prudenzjali biss jistgħu jirtiraw il-liċenzja. L-ghodda ntuzat mill-awtoritajiet prudenzjali f'ħafna mill-każijiet analizzati, l-aktar għal istituzzjonijiet żgħar. Ma kienx possibbli fil-każijiet analizzati li jiġi aċċertat kif dan il-ksur u l-intensità tiegħu ġew evalwati biex tiġi applikata s-sanzjoni tal-irtirar. Fost il-każijiet analizzati, kien hemm ħafna sitwazzjonijiet fejn l-irtirar tal-liċenzja kien sempliċiment formalità pjuttost milli sanzjoni għal ksur tal-ġlieda kontra l-ħasil tal-flus u kontra l-finanzjament tat-terroriżmu, peress li l-istituzzjoni ta' kreditu kienet diġà ddikjarata falluta jew aktarx tfalli, jew imqieghda taħt amministrazur speċjali.

Ma teżisti ebda regola komuni b'rabta mal-gheluq tal-fergħat, u hemm xi evidenza li l-awtorità prudenzjali domestika mhux dejjem tkun sostanzjalment involuta fid-deċizzjoni tal-gheluq tal-fergħa meħuda mill-awtorità ospitanti tal-ġlieda kontra l-ħasil tal-flus u kontra l-finanzjament tat-terroriżmu.

Studju ta' każ: L-irtirar tal-liċenzja

F'każ minnhom, bank kellu l-aċċess tiegħu għas-swieq magħluq wara twissija maħruġa minn awtoritajiet ta' pajjiżi terzi fuq suspetti ta' ħasil tal-flus b'konnessjoni ma' dak il-bank. Dan wassal għal deterjorament sinifikanti tal-likwidità tal-bank, tant li ma setax iħallas id-djun tiegħu jew obbligazzjonijiet oħrajn meta kienu dovuti. Dan skatta deċizzjoni mill-awtorità prudenzjali li tiddikjara li l-bank kien qed ifalli jew aktarx ifalli. Il-liċenzja tal-bank giet irtirata f'tit xhur wara, waqt li l-bank kien f'likwidazzjoni.

3. Kooperazzjoni fl-UE

Id-dispożizzjonijiet dwar il-kooperazzjoni fost id-diversi awtoritajiet huma mifruxa fost l-oqfsa regolatorji prudenzjali tal-ġlieda kontra l-ħasil tal-flus u kontra l-finanzjament tat-terroriżmu u jvarjaw f'termini tal-preċiżjoni tagħhom u sa liema grad huma vinkolanti. Il-kooperazzjoni hija sostanzjalment influwenzata mit-tqassim tar-responsabbiltajiet bejn l-awtoritajiet tal-Istati Membri ta' domicilju u daww ospitanti, li huwa ċċentrat madwar l-awtoritajiet tal-Istat Membru ospitanti fid-Direttiva dwar il-Ġlieda Kontra l-Ĥasil tal-Flus u madwar l-awtoritajiet tal-Istat Membru ta' domicilju fid-Direttiva dwar ir-Rekwiziti ta'

Kapital. Dimensjoni oħra tal-kooperazzjoni tirriżulta mill-istabbiliment tal-Mekkaniżmu Superviżorju Uniku u l-eżerċizzju tal-kompetenzi prudenzjali mill-Bank Ċentrali Ewropew.

Hafna mill-awtoritajiet intervistati (awtoritajiet prudenzjali, superviżuri tal-ġlieda kontra l-ħasil tal-flus u kontra l-finanzjament tat-terroriżmu, awtoritajiet tal-infurzar tal-liġi, Unitajiet tal-Intelligence Finanzjarja) esprimew ir-rieda tagħhom li jikkooperaw u li jaqsmu informazzjoni ma' awtoritajiet rilevanti oħrajn. Fil-każijiet koperti mill-analiżi post mortem, l-awtoritajiet jidhru li interaġixxew bejniethom f'diversi okkażjonijiet kemm internament kif ukoll bejn il-fruntieri. Pereżempju, hafna mill-awtoritajiet integrati indikaw li d-dipartimenti prudenzjali tagħhom tal-ġlieda kontra l-ħasil tal-flus u kontra l-finanzjament tat-terroriżmu kkoordinaw regolarment jew ħadmu, xi drabi, f'timijiet kongunti. L-awtoritajiet jidhru li ddiskutew it-tħassib dwar il-ġlieda kontra l-ħasil tal-flus u kontra l-finanzjament tat-terroriżmu bejn il-fruntieri, fil-kuntest ta' kullegġi tas-superviżuri jew fuq bazi bilaterali, speċjalment meta l-problemi saru aktar akuti. Madankollu, mhux l-awtoritajiet kollha interaġixxew, u fejn kien hemm interazzjoni, l-intensità u l-frekwenza tal-kuntatti varjaw b'mod sinifikanti. F'hafna mill-każijiet analizzati, l-interazzjoni kienet evidentement ineffettiva u ma ppermettietx fehim xieraq tal-gravità tas-sitwazzjoni jew ma rriżultatx f'azzjoni superviżorja kongunta.

Fir-rigward tal-kooperazzjoni domestika, l-awtoritajiet enfasizzaw għadd ta' kwistjonijiet li setgħu affettwaw l-intensità, il-kwalità u l-frekwenza tal-kooperazzjoni u tal-qsim tal-informazzjoni, fejn issuggerew li l-kooperazzjoni mhux dejjem ippermettiet superviżjoni effettiva. Pereżempju, bosta awtoritajiet semmew li r-rekwiżiti ta' kunfidenzjalità ma ppermettewx kooperazzjoni u skambju ta' informazzjoni effettivi bejn l-Unitajiet ta' Intelligence Finanzjarja, l-awtoritajiet ta' infurzar tal-liġi u s-superviżur prudenzjali jew tal-ġlieda kontra l-ħasil tal-flus u kontra l-finanzjament tat-terroriżmu. Awtoritajiet oħrajn indikaw nuqqas ta' esperjenza fl-identifikazzjoni ta' x'jikkostitwixxi informazzjoni importanti li għandha tinqasam bejn Unità tal-Intelligence Finanzjarja u superviżur prudenzjali jew tal-ġlieda kontra l-ħasil tal-flus u kontra l-finanzjament tat-terroriżmu jew bejn iż-żewġ superviżuri u osservaw li, biż-żieda tal-esperjenza, il-qsim tal-esperjenza kien intensifikat riċentement. Ċerti superviżuri integrati rrapportaw li qatt ma talbu informazzjoni mingħand Unità tal-Intelligence Finanzjarja fil-kuntest ta' evalwazzjonijiet prudenzjali bħal pereżempju għal finijiet ta' kompetenza u idoneità, iżda bbażaw fuq informazzjoni mid-dipartimenti prudenzjali. Barra minn hekk, hafna mill-każijiet analizzati urew li l-Unitajiet tal-Intelligence Finanzjarja ma kinux jaqsmu informazzjoni mas-superviżuri tal-ġlieda kontra l-ħasil tal-flus u kontra l-finanzjament tat-terroriżmu u daww prudenzjali b'mod strutturat. L-Unitajiet tal-Intelligence Finanzjarja xi kultant setgħu ma tħallwex jaqsmu informazzjoni mas-superviżuri minn dispożizzjonijiet fil-liġijiet domestiċi (pereżempju meta l-analiżi mwettqa mill-Unità tal-Intelligence Finanzjarja kienet ikkunsidrata bħala intelligence kriminali u tista' tinqasam biss mal-awtoritajiet tal-infurzar tal-liġi). Min-naħa l-oħra, l-Unitajiet tal-Intelligence Finanzjarja rarament irċevew feedback mingħand is-superviżuri dwar l-użu li jkun sar mill-informazzjoni pprovduta u dwar l-eżitu tal-ispezzjonijiet imwettqa abbażi ta' dik l-informazzjoni. Dawn il-kwistjonijiet huma eżaminati f'aktar dettall fir-Rapport dwar l-evalwazzjoni tal-qafas għall-kooperazzjoni tal-Unitajiet tal-Intelligence Finanzjarja.

Barra minn hekk, kwistjonijiet potenzjali oħrajn li jaffettwaw l-intensità, il-kwalità u l-frekwenza tal-kooperazzjoni jinkludu bosta definizzjonijiet u regoli fid-direttivi rilevanti, li setgħu wasslu għal fehim differenti ta' obbligi u aspettattivi differenti mill-awtoritajiet differenti.

Ir-rieżami sab azzjoni effettiva f'każijiet fejn l-awtoritajiet superviżorji interaġixxew b'mod intensiv mal-awtoritajiet tal-infurzar tal-liġi b'rabta ma' sejbiet dwar il-ġlieda kontra l-ħasil tal-flus u kontra l-finanzjament tat-terroriżmu. Madankollu, deher li hemm

varjetà kbira ta' skattaturi għall-involvement tal-awtoritajiet tal-infurzar tal-liġi, peress li ma hemm l-ebda denominatur komuni fid-dritt tal-Unjoni. Dan jista' jispjega wkoll għalfejn il-kuntatti tal-awtoritajiet tal-infurzar tal-liġi mas-superviżuri fi Stati Membri oħrajn għadhom neqsin. Jidher li hemm ukoll differenzi fir-rwol u fl-ambitu tas-setgħat tal-awtoritajiet tal-infurzar tal-liġi, li jistgħu wkoll jispjegaw parzjalment għaliex l-kooperazzjoni u l-koordinazzjoni fost l-inforzaturi tal-liġi fi kwistjonijiet tal-ġlieda kontra l-ħasil tal-flus u kontra l-finanzjament tat-terroriżmu għadhom skarsi.

Fir-rigward tal-kooperazzjoni transfruntiera fl-Unjoni, l-analiżi ma ppermettietx l-identifikazzjoni tal-intensità, il-kwalità u l-frekwenza tal-interazzjoni bejn id-diversi awtoritajiet. Il-każijiet urew li l-kuntatti bejn l-awtoritajiet (superviżuri tal-ġlieda kontra l-ħasil tal-flus u kontra l-finanzjament tat-terroriżmu u awtoritajiet prudenzjali) fl-Istati Membri kienu irregolari u spiss stabbiliti fuq bażi *ad hoc*, li jista' jkun attribwit fil-biċċa l-kbira għad-differenzi fl-oqfsa legali applikabbli fir-rigward tat-tqassim tal-kompetenzi superviżorji u l-approċċ lejn is-superviżjoni tal-grupp. Il-kooperazzjoni spiss kienet limitata għal sempliċi skambju ta' informazzjoni u mhux fil-każijiet kollha wasslet għal fehim kongunt ta' implikazzjonijiet transfruntiera, u lanqas għat-tehid ta' azzjoni superviżorja miftiehma. Barra minn hekk, jidher li kien hemm assenza ta' għan strateġiku kondiviż ta' prevenzjoni tal-ħasil tal-flus fost l-għadd kbir ta' atturi istituzzjonali involuti.

4. Il-kooperazzjoni bejn l-awtoritajiet fl-Unjoni u l-awtoritajiet ta' pajjiżi terzi

Il-kooperazzjoni u l-iskambju ta' informazzjoni bejn is-superviżuri tal-ġlieda kontra l-ħasil tal-flus u kontra l-finanzjament tat-terroriżmu tal-Istati Membri u l-kontropartijiet tagħhom f'pajjiżi terzi mhumieq regolati taħt it-tielet Direttiva dwar il-Ġlieda Kontra l-ħasil tal-Flus. Minflok, il-kooperazzjoni superviżorja sseħħ fuq il-bażi tal-Istandards tat-Task Force ta' Azzjoni Finanzjarja (b'mod partikolari r-Rakkomandazzjoni 40²³ u n-Nota Interpretattiva tagħha) kważi esklużivament fuq bażi bilaterali. L-awtoritajiet prudenzjali fl-Unjoni jistgħu jużaw kulleggi prudenzjali sabiex jiddiskutu tħassib dwar il-ġlieda kontra l-ħasil tal-flus u kontra l-finanzjament tat-terroriżmu mal-kontropartijiet tal-pajjiżi terzi tagħhom, iżda dan ma jinvolvi il-partecipazzjoni ta' superviżuri tal-ġlieda kontra l-ħasil tal-flus u kontra l-finanzjament tat-terroriżmu. Iż-żewġ awtoritajiet superviżorji huma mistennija li josservaw il-prinċipji ddikjarati fil-linji gwida tal-Kumitat ta' Basel dwar il-ġestjoni tajba tar-riskji relatati mal-ħasil tal-flus u mal-finanzjament tat-terroriżmu.

Madwar nofs il-każijiet fil-kamp ta' applikazzjoni tal-eżerċizzju post-mortem kienu jinvolvu interazzjoni superviżorja ma' awtoritajiet ta' pajjiżi terzi. Il-partijiet ikkonċernati semmew dawn il-kwistjonijiet li jirfdu l-isfidi tal-kooperazzjoni ma' ċerti awtoritajiet ta' pajjiżi terzi: in-nuqqas ta' rieda miż-żewġ naħat li jiskambjaw informazzjoni kunfidenzjali ma' ċerti awtoritajiet, nuqqas ta' fiduċja reċiproka u tħassib li l-iskambji ta' informazzjoni, fil-każijiet rari fejn kienu jinkludu t-trasferiment ta' data personali, ma jkunux konformi mar-Regolament Ġenerali dwar il-Protezzjoni tad-Data.²⁴

F'uhud mill-każijiet analizzati, l-awtoritajiet irrapportaw li kellhom kooperazzjoni u skambju ta' informazzjoni regolari u ġeneralment sodisfaċenti mal-awtoritajiet tal-ġlieda kontra l-ħasil tal-flus u kontra l-finanzjament tat-terroriżmu u dawk prudenzjali ta' pajjiżi

²³[http://www.fatf-](http://www.fatf-gafi.org/media/fatf/documents/recommendations/pdfs/FATF%20Recommendations%202012.pdf)

[gafi.org/media/fatf/documents/recommendations/pdfs/FATF%20Recommendations%202012.pdf](http://www.fatf-gafi.org/media/fatf/documents/recommendations/pdfs/FATF%20Recommendations%202012.pdf)

²⁴ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data), ĠU L 119, 4.5.2016, p. 1

terzi, għalkemm f'xi każijiet kien hemm indikazzjonijiet ta' assimetrija fil-qsim tal-informazzjoni. F'każijiet oħrajn, l-awtoritajiet enfasizzaw nuqqasijiet fil-kooperazzjoni ma' awtoritajiet ta' pajjiżi terzi, b'mod partikolari f'termini ta' tul ta' żmien u limiti ta' qsim ta' informazzjoni jew azzjoni ta' koordinazzjoni. F'xi każijiet, fejn l-awtoritajiet ta' pajjiżi terzi habbru miżuri leġittimi kontra istituzzjoni ta' kreditu stabbilita fl-Unjoni, l-awtoritajiet prudenzjali u/jew is-supervizuri tal-ġlieda kontra l-ħasil tal-flus u kontra l-finanzjament tat-terroriżmu fl-Unjoni jidhru li ma kellhomx għarfien dwar l-imminenza u l-isfond ta' dawn il-miżuri. Dawn il-miżuri kellhom impatt kbir fuq il-banek rispettivi, iżda ttiehdu mingħajr avviż suffiċjenti minn qabel biex l-awtoritajiet rilevanti fl-Unjoni jkunu jistgħu jiehdu azzjonijiet preventivi kontra l-istituzzjonijiet ikkonċernati u miżuri oħrajn sabiex jissalvagwardjaw l-istabilità finanzjarja qabel il-pubblikazzjoni ta' dawn il-miżuri. Dawk il-każijiet kienu jinvolvu sitwazzjonijiet fejn il-miżuri ttiehdu b'mod speċjali minn awtoritajiet tal-infurzar tal-liġi, u mhux minn awtoritajiet superviżorji, tal-pajjiżi terzi.

Barra minn hekk, f'ħafna każijiet fejn wara sejbiet superviżorji l-awtoritajiet tal-infurzar tal-liġi bdew jinvestigaw, dawn l-awtoritajiet iffaċċjaw problemi ta' kooperazzjoni ma' ċerti pajjiżi terzi. B'mod aktar speċifiku, l-awtoritajiet ta' pajjiżi terzi naqsu milli jwieġbu għat-talbiet ta' assistenza legali reċiproka mill-awtoritajiet tal-infurzar tal-liġi tal-Istati Membri. Dan ma ppermettix lil dawn tal-aħħar jiksbru evidenza tal-origini kriminali tal-flus, u eventwalment wassal għal fallimenti ta' prosekuzzjoni.

Kien fi ftit każijiet biss li l-awtoritajiet tal-Unjoni responsabbli għas-superviżjoni ta' diversi entitajiet ta' gruppi kkoordinaw l-interazzjoni tagħhom mal-awtoritajiet ta' pajjiżi terzi. Madankollu, fil-parti l-kbira tal-każijiet analizzati ma nstabitx din l-evidenza. L-analiżi lanqas ma setgħet tivverifika li l-awtoritajiet fl-Unjoni għaddew l-informazzjoni rilevanti kollha li rċewew mill-awtoritajiet ta' pajjiżi terzi lill-pari Ewropej tagħhom fil-każijiet kollha.

Studju ta' każ: Interazzjoni ma' awtoritajiet ta' pajjiżi terzi

F'żewġ każijiet, l-awtoritajiet nazzjonali ma setgħux jintervjenu jew jivverifikaw il-ksur li rified l-azzjonijiet tal-awtoritajiet ta' pajjiżi terzi, peress li dawn tal-aħħar avżaw lill-awtoritajiet tal-Istati Membri dwar il-miżuri proposti ftit żmien biss qabel ma ppubblikawhom. Wara l-pubblikazzjoni tal-miżuri proposti, żewġ istituzzjonijiet ta' kreditu Ewropej kellhom jiterminaw in-negozju tagħhom.

IV. PROGRESS RIĊENTI LI SAR FL-UNJONI

Matul dawn l-aħħar snin, l-istituzzjonijiet ta' kreditu u l-awtoritajiet pubbliċi responsabbli mill-ġlieda kontra l-ħasil tal-flus u kontra l-finanzjament tat-terroriżmu ħadu miżuri sabiex itejbu d-difiżi tagħhom kontra l-ħasil tal-flus u kontra l-finanzjament tat-terroriżmu. Dan il-progress, flimkien mal-isfidi li għad fadal, huma ddokumentati fir-Rakkomandazzjonijiet Speċifiċi għall-Pajjiżi u r-rapporti tal-pajjiżi li jakkumpanjawhom.²⁵ Barra minn hekk, seħħew diversi żviluppi fil-livell tal-Unjoni.

²⁵ https://ec.europa.eu/info/publications/2019-european-semester-country-specific-recommendations-commission-recommendations_mt

1. Żviluppi fil-qafas regolatorju tal-ġlieda kontra l-ħasil tal-flus u kontra l-finanzjament tat-terroriżmu

Minn meta giet introdotta d-Direttiva dwar il-Ġlieda Kontra l-ħasil tal-Flus, il-qafas legali tal-Unjoni tjieb b'mod sostanzjali bir-Raba' Direttiva dwar il-Ġlieda Kontra l-ħasil tal-Flus li kellha tiġi trasposta fl-Istati Membri sa Ġunju 2017, filwaqt li l-ħames Direttiva dwar il-Ġlieda Kontra l-ħasil tal-Flus tagħmel aktar titjib u għandha tkun trasposta sa Jannar 2020. Dan il-qafas il-ġdid huwa titjib fuq ir-regoli preċedenti, b'mod partikolari peress li: (i) jiċċara l-ħtieġa li l-istituzzjonijiet ta' kreditu jwettqu valutazzjonijiet tar-riskju u li jistabbilixxu politiki u proċeduri adegwati sabiex jipprevjenu l-ħasil tal-flus u l-finanzjament tat-terroriżmu; (ii) jistabbilixxi registri tas-sjeda benefiċjarja, ta' kontijiet tal-istituzzjonijiet ta' kreditu u ta' listi ta' persuni politikament esposti, li se jtejb u l-kapaċità tal-istituzzjonijiet biex iwettqu diligenza dovuta effettiva tal-klijenti; (iii) jiċċara r-rwol tal-istituzzjoni prinċipali fl-implimentazzjoni ta' politiki dwar il-ġlieda kontra l-ħasil tal-flus u kontra l-finanzjament tat-terroriżmu għall-grupp kollu; (iv) jiċċara r-rwol tas-superviżur tal-ġlieda kontra l-ħasil tal-flus u kontra l-finanzjament tat-terroriżmu tal-istituzzjoni prinċipali biex jissorvelja lill-grupp għal dawn l-iskopijiet; (v) isaħħaħ b'mod sostanzjali s-setgħat tas-superviżuri sabiex jimponu sanzjonijiet u miżuri amministrattivi għal ksur tal-obbligi rilevanti, filwaqt li jeżiġi li tali sanzjonijiet u miżuri amministrattivi jkunu pubbliċi; (vi) itejjeb b'mod sostanzjali l-iskambju ta' informazzjoni bejn l-awtoritajiet kompetenti rilevanti, l-aktar billi jneħhi l-ostaklu tal-kunfidenzjalità għall-iskambju ta' informazzjoni bejn is-superviżuri u permezz tal-konkluzjoni tal-memorandum ta' qbil għal skambji bejn is-superviżuri u l-Bank Ċentrali Ewropew; u (vii) jippermetti lill-awtoritajiet superviżorji tal-Istati Membri sabiex jikkonkludu memoranda ta' qbil ma' kontropartijiet ta' pajjiżi terzi għall-finijiet ta' kollaborazzjoni u skambju ta' informazzjoni kunfidenzjali.

Id-Direttiva 2018/1673 dwar il-ġlieda kontra l-ħasil tal-flus permezz tal-liġi kriminali tikkomplementa dan il-qafas preventiv billi tarmonizza d-definizzjoni tar-reat tal-ħasil tal-flus u s-sanzjonijiet relatati. Id-Direttiva dahlet fis-seħħ f'Diċembru 2018 u l-Istati Membri għandhom sentejn sabiex jittrasponuha. Dan il-qafas il-ġdid huwa titjib tar-regoli preċedenti, b'mod partikolari peress li (i) jagħmel il-ħasil tal-flus punibbli b'massimu ta' mhux inqas minn erba' snin prigunerija; (ii) iqis il-każijiet bħala aggravati meta l-awtur tar-reat huwa entità obligata u wettaq ir-reat fl-eżerċizzju tal-attivitajiet professjonali tiegħu; (iii) jiżgura li l-inforzaturi tal-liġi jistgħu jużaw għodod investigattivi effettivi, bħal dawk użati fil-ġlieda kontra l-kriminalità organizzata u reati serji oħrajn; ((iv) jippermetti lill-Istati Membri jikkriminalizzaw il-ħasil tal-flus li jsir bi traskuraġni jew negligenza serja.

2. Żviluppi tal-qafas regolatorju prudenzjali

Il-qafas prudenzjali kien aġġornat b'mod sostanzjali fl-2018 b'bidliet li għandhom jiġu applikati sal-aħħar tal-2020²⁶. B'rabta mal-ġlieda kontra l-ħasil tal-flus u kontra l-finanzjament tat-terroriżmu, l-emendi introduċew obbligu esplicitu ta' kooperazzjoni bejn l-awtoritajiet prudenzjali u l-awtoritajiet tal-ġlieda kontra l-ħasil tal-flus u kontra l-finanzjament tat-terroriżmu u l-Unitajiet tal-Intelligence Finanzjarja u neħhew l-ostakli tal-kunfidenzjalità għal skambju ta' informazzjoni effettiv bejn dawk l-awtoritajiet. L-Awtorità Bankarja Ewropea ngħatat mandat biex tiżviluppa linji gwida li jispjegaw diversi aspetti tar-rekwiżit ta' kooperazzjoni.

²⁶ Id-Direttiva (UE) 2019/878 tal-Parlament Ewropew u tal-Kunsill tal-20 ta' Mejju 2019 li temenda d-Direttiva 2013/36/UE fir-rigward ta' entitajiet eżentati, kumpaniji azzjonarji finanzjarji, kumpaniji azzjonarji finanzjarji mħallta, ir-rimunerazzjoni, miżuri u setgħat superviżorji u miżuri ta' konservazzjoni kapitali, ĠU L 150, 7.6.2019

Barra minn hekk, il-Hames Direttiva dwar ir-Rekwiżiti ta' Kapital iċċarat il-possibbiltà għas-supervizuri prudenzjali li jużaw għodod prudenzjali disponibbli sabiex jindirizzaw thassib dwar il-ġlieda kontra l-ħasil tal-flus u kontra l-finanzjament tat-terroriżmu minn perspettiva prudenzjali. Il-Hames Direttiva dwar ir-Rekwiżiti ta' Kapital tippovdi aktar dettalji dwar l-evalwazzjoni tal-kontrolli interni u s-sistemi ta' ġestjoni tar-riskju matul il-proċess ta' awtorizzazzjoni. Tintroduċi wkoll setgħa espliċita biex jitnehhew il-membri tal-bord tat-tmexxija f'każ ta' thassib rigward l-adattabbiltà tagħhom, inkluż minn perspettiva tal-ġlieda kontra l-ħasil tal-flus u kontra l-finanzjament tat-terroriżmu.

Barra minn hekk, il-Hames Direttiva dwar ir-Rekwiżiti ta' Kapital issemmi b'mod espliċitu d-dimensjoni tal-ġlieda kontra l-ħasil tal-flus u kontra l-finanzjament tat-terroriżmu fil-kuntest tar-rieżami superviżorju u l-proċess ta' evalwazzjoni, billi tehtieg li l-awtoritajiet kompetenti jiehdu l-miżuri neċessarji permezz ta' għodod u setgħat għad-dispożizzjoni tagħhom jekk it-thassib dwar il-ħasil tal-flus u l-finanzjament tat-terroriżmu jkunu sinifikanti minn perspettiva prudenzjali. Hemm ukoll obbligu għall-awtoritajiet kompetenti sabiex jinnotifikaw lill-Awtorità Bankarja Ewropea u lill-awtorità responsabbli mis-supervizjoni tal-ġlieda kontra l-ħasil tal-flus fejn jidentifikaw dgħufijiet fil-mudell ta' governanza, fl-attivitajiet tan-negozju jew fil-mudell ta' negozju, li jagħtu raġunijiet validi għal suspetti ta' ħasil tal-flus jew ta' finanzjament tat-terroriżmu.

3. Żviluppi fir-rwol tal-Awtoritajiet Superviżorji Ewropej fir-rigward tal-Ġlieda kontra l-ħasil tal-flus u kontra l-finanzjament tat-terroriżmu

Fil-livell tal-Unjoni l-mandati attwali tat-tliet Awtoritajiet Superviżorji Ewropej - l-Awtorità Bankarja Ewropea, l-Awtorità Ewropea tal-Assigurazzjoni u l-Pensjonijiet tax-Xogħol u l-Awtorità Ewropea tat-Titoli u s-Swieq – jestendu għall-qasam tal-ġlieda kontra l-ħasil tal-flus u kontra l-finanzjament tat-terroriżmu. Huma għandhom is-setgħa li jiżviluppaw regoli u gwida f'dan il-qasam u li jippromwovu l-kooperazzjoni u l-qsim tal-informazzjoni fost l-awtoritajiet, konvergenza superviżorja u li jiżguraw li l-leġiżlazzjoni dwar il-ġlieda kontra l-ħasil tal-flus u kontra l-finanzjament tat-terroriżmu tiġi applikata kif xieraq. Madankollu, l-Awtoritajiet Superviżorji Ewropej mhumix huma nfushom supervizuri b'sett ta' setgħat vinkolanti għalihom u b'għodod biex jiżguraw il-konformità u l-infurzar tar-regoli u tar-rakkomandazzjonijiet jew biex ikunu involuti b'mod adegwat f'kooperazzjoni mal-awtoritajiet ta' pajjiżi terzi. Minflok iridu jaħdmu mal-awtoritajiet nazzjonali rilevanti permezz tas-setgħat mogħtija lilhom mir-Regolamenti ta' twaqqif tagħhom²⁷.

Fis-snin li għaddew, l-attenzjoni tal-Awtoritajiet Superviżorji Ewropej rigward il-ġlieda kontra l-ħasil tal-flus u kontra l-finanzjament tat-terroriżmu kienet fuq il-ħidma fuq għadd ta' mandati regolatorji delegati lilhom taħt ir-Raba' Direttiva dwar il-Ġlieda Kontra l-ħasil tal-Flus. Madankollu, aktar reċentement kien hemm aktar attenzjoni fuq it-twettiq ta' ħidma ta' konvergenza, inkluż attenzjoni fuq l-applikazzjoni korretta tar-regoli rilevanti.

²⁷ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deciżjoni Nru 716/2009/KE u jhassar id-Deciżjoni tal-Kummissjoni 2009/78/KE, ir-Regolament (UE) Nru 1094/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tal-Assigurazzjoni u l-Pensjonijiet tax-Xogħol), u li jemenda d-Deciżjoni Nru 716/2009/KE u li jhassar id-Deciżjoni tal-Kummissjoni 2009/79/KE; Ir-Regolament (UE) Nru 1095/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tat-Titoli u s-Swieq) u li jemenda d-Deciżjoni Nru 716/2009/KE u jhassar id-Deciżjoni tal-Kummissjoni 2009/77/KE, ĠU L 331, 15.12.2010

Pereżempju, is-sena l-oħra f'Lulju fil-każ ta' bank minnhom, il-Bord tas-Supervizuri tal-Awtorità Bankarja Ewropea adotta rakkomandazzjonijiet lill-awtorità supervizorja tal-ġlieda kontra l-ħasil tal-flus u kontra l-finanzjament tat-terroriżmu sabiex tiegħu miżuri biex tiżgura l-konformità mad-Direttiva dwar il-Ġlieda Kontra l-Hasil tal-Flus. Il-Kummissjoni kompliet fuq dan billi harġet opinjoni indirizzata lil dik l-awtorità supervizorja dwar l-azzjoni meħtieġa għall-konformità mad-dritt tal-Unjoni.²⁸

Aktar kmieni din is-sena, wara talba minghand il-Kummissjoni, l-Awtorità Bankarja Ewropea investigat ukoll awtoritajiet supervizorji f'zewġ Stati Membri b'rabta ma' ċirkustanzi tal-operazzjoni minn bank ta' portafoll ta' riskju għoli ta' klijenti mhux residenti permezz tal-fergħa barranija tagħha. F'dak il-każ, fi Frar 2019 l-Awtorità Bankarja Ewropea fethet investigazzjoni formali ta' ksur tad-dritt tal-Unjoni taħt l-Artikolu 17 tar-Regolament (UE) Nru 1093/2010 (ir-Regolament dwar l-Awtorità Bankarja Ewropea)²⁹. Wara l-ftuħ tal-investigazzjoni u analiżi estensiva mill-persunal tal-Awtorità Bankarja Ewropea, il-panil indipendenti dwar il-ksur tad-dritt tal-Unjoni tal-Awtorità Bankarja Ewropea ppropona abbozz ta' rakkomandazzjoni lill-Bord tas-Supervizuri tagħha b'rabta ma' sensiela ta' ksur tad-dritt tal-Unjoni miż-żewġ awtoritajiet supervizorji fir-rigward ta' supervizjoni u kooperazzjoni effettivi. Il-Bord tas-Supervizuri tal-Awtorità Bankarja Ewropea (magħmul mill-kapijiet tal-awtoritajiet prudenzjali tal-Istati Membri) ma laqax ir-rakkomandazzjoni fis-16 ta' April 2019.

Id-deċiżjoni finali tal-Bord tas-Supervizuri tal-Awtorità Bankarja Ewropea fil-proċess tal-ksur tad-dritt tal-Unjoni relatat mal-bank rispettiv setgħet kienet xprunata mill-kwistjonijiet li ġejjin:

- Il-membri tal-Bord tas-Supervizuri, filwaqt li jaqblu li seta' kien hemm xi nuqqasijiet fis-supervizjoni, jidhru li qiesu li l-obbligi tas-supervizuri fid-direttivi rilevanti ma kinux ċari biżżejjed u mingħajr kundizzjonijiet u għalhekk ma setgħux jintużaw biex jiffinanzjaw rakkomandazzjoni ta' ksur tad-dritt tal-Unjoni. Barra minn hekk, il-membri tal-Bord tas-Supervizuri kkunsidraw il-fatt li l-qafas leġislattiv inbidel matul il-perjodu ta' żmien kopert mill-investigazzjoni tal-Awtorità.
- Il-membri tal-Bord tas-Supervizuri kkunsidraw ukoll li dan il-każ kien jikkonċerna l-passat u li l-Artikolu 17 dwar il-proċeduri ta' ksur tad-dritt tal-Unjoni fir-Regolament dwar l-Awtorità Bankarja Ewropea mhuwiex l-ghodda ġusta għar-rimedju ta' kwistjonijiet tal-passat.³⁰

Is-sejbiet preċedenti jqajmu mistoqsijiet għall-futur, inkluż dwar kif jiġi żgurat li s-supervizuri jistgħu jinżammu responsabbli għall-azzjonijiet tagħhom biex jiżguraw il-konformità tal-istituzzjonijiet finanzjarji mad-dritt tal-Unjoni, speċjalment meta jaħdmu b'Direttivi b'armonizzazzjoni minima. Fl-istess waqt huma jenfasizzaw il-ħtieġa li tintuża l-medda sħiħa ta' għodod mill-Awtoritajiet Supervizorji Ewropej, inklużi rieżamijiet ta' implimentazzjoni li thares 'il quddiem, sabiex tissahħaħ is-supervizjoni fil-prattika tal-ġlieda kontra l-ħasil tal-flus u kontra l-finanzjament tat-terroriżmu madwar l-UE. Huwa

²⁸ C(2018) 7431 final, 08.11.2018

²⁹ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Supervizorja Ewropea (Awtorità Ewropea tat-Titoli u s-Swieq) u li jemenda d-Deċiżjoni Nru 716/2009/KE u jhassar id-Deċiżjoni tal-Kummissjoni 2009/78/KE, GU L 331, 15.12.2010, p.12.

³⁰ B'mod speċifiku, il-membri kkunsidraw li filwaqt li l-kamp ta' applikazzjoni tal-investigazzjonijiet taħt l-Artikolu 17 mhuwiex ristrett għal ksur attwali, ir-rimedju ta' hrug ta' rakkomandazzjonijiet "li jistabbilixxu l-azzjoni meħtieġa għall-konformità mad-dritt tal-Unjoni" jista' ma jkunx adattat għal każijiet relatati ma' attivitajiet supervizorji passati.

nnutat li d-deċizzjoni tal-Awtorità Bankarja Ewropea ma taffettwax id-dritt tal-Kummissjoni li tniedi proċeduri ta' ksur abbażi tal-istess fatti.

Ir-rieżami reċenti tal-Awtoritajiet Superviżorji Ewropej holoq aktar enfazi fuq il-kwistjonijiet ta' hasil ta' flus u ta' finanzjament tat-terroriżmu. Minn Jannar 2020, il-mandat attwali tal-ġlieda kontra l-hasil tal-flus u kontra l-finanzjament tat-terroriżmu li għandha kull waħda mit-tliet Awtoritajiet Superviżorji Ewropej se jkun ikkonċentrat fi hdan l-Awtorità Bankarja Ewropea, li se tassumi rwol ewlieni, billi tikkoordina u timmonitorja l-promozzjoni tal-integrità, it-trasparenza u s-sigurtà fis-sistema finanzjarja sabiex jiġu evitati u megħluba l-hasil tal-flus u l-finanzjament tat-terroriżmu. Regoli godda dwar il-qsim u t-tixrid tal-informazzjoni għandhom itejbu l-kooperazzjoni b'mod sinifikanti fost is-superviżuri prudenzjali u dawk tal-ġlieda kontra l-hasil tal-flus u kontra l-finanzjament tat-terroriżmu, u jsaħhu r-rwol tal-Awtorità Bankarja Ewropea fl-iżgurar li l-ksur ta' regoli rilevanti jkun investigat b'mod konsistenti u li s-superviżuri nazzjonali tal-ġlieda kontra l-hasil tal-flus u kontra l-finanzjament tat-terroriżmu jikkonformaw mar-regoli tal-Unjoni. Barra minn hekk, l-Awtorità Bankarja Ewropea se jkollha rwol fl-iffaċilitar tal-kooperazzjoni ma' awtoritajiet ta' pajjiżi terzi f'każijiet fejn hemm indikazzjonijiet ta' ksur tad-Direttiva dwar il-Ġlieda Kontra l-Hasil tal-Flus.

V. KONKLUŻJONI

Il-prevenzjoni tal-hasil tal-flus u tal-finanzjament tat-terroriżmu u l-ġlieda kontri hom huma kruċjali fil-preservazzjoni tal-integrità tas-suq intern u fil-ġlieda kontra l-kriminalità. Entitajiet differenti għandhom rwol differenti x'jaqdu f'dan il-kompitu, ibda mill-istituzzjonijiet ta' kreditu, is-superviżuri tal-ġlieda kontra l-hasil tal-flus u kontra l-finanzjament tat-terroriżmu u dawk prudenzjali (inkluż il-Bank Ċentrali Ewropew meta jaġixxi fil-kapaċità superviżorja tiegħu), l-Unitajiet tal-Intelligence Finanzjarja, sal-awtoritajiet tal-infurzar tal-liġi (il-pulizija, il-prosekuturi u l-qrati). Huwa imperattiv li dawn l-entitajiet jagħtu biżżejjed prijorizzazzjoni lill-kompiti tagħhom fil-prevenzjoni tal-hasil tal-flus u tal-finanzjament tat-terroriżmu u fil-ġlieda kontri hom. Huwa essenzjali wkoll li l-liġijiet jiġu applikati b'mod shiħ u effettiv mill-istituzzjonijiet ta' kreditu u li dawn jiġu infurzati b'mod konsistenti mill-awtoritajiet pubbliċi dotati b'setgħat investigattivi u superviżorji suffiċjenti u li jużaw sanzjonijiet effettivi u dissważivi. Kooperazzjoni u qsim effettiv ta' informazzjoni bejn il-hafna awtoritajiet rilevanti huma essenzjali fl-indirizzar ta' thassib dejjem jikber dwar il-ġlieda kontra l-hasil tal-flus u kontra l-finanzjament tat-terroriżmu, inkluż barra mill-Unjoni. L-analizi uriet li spiss fil-prattika dawn l-aspetti essenzjali ma ttiħdux biżżejjed inkunsiderazzjoni.

1. Sejbiet relatati mad-difiza tal-istituzzjonijiet ta' kreditu kontra l-hasil tal-flus u kontra l-finanzjament tat-terroriżmu

L-analizi tal-każijiet magħzula żvelat inċidenti sostanzjali ta' fallimenti mill-istituzzjonijiet ta' kreditu milli jikkonformaw ma' rekwiziti fundamentali tad-Direttiva dwar il-Ġlieda Kontra l-Hasil tal-Flus, bħall-valutazzjoni tar-riskju, id-diligenza dovuta tal-klijenti, u r-rapportar ta' tranżazzjonijiet u attivitajiet suspettużi lill-Unitajiet tal-Intelligence Finanzjarja. Il-każijiet li urew nuqqasijiet ta' konformità fit-tul fil-ġlieda kontra l-hasil tal-flus u kontra l-finanzjament tat-terroriżmu spiss urew ukoll difetti usa' relatati mal-governanza fil-ġlieda kontra l-hasil tal-flus u kontra l-finanzjament tat-terroriżmu, speċjalment fil-funzjoni ta' kontroll kif ukoll, f'xi każijiet, fl-attitudni tal-manigment superjuri.

Hafna mill-banek eżaminati għamlu negozju riskjuż minn perspettiva tal-ġlieda kontra l-ħasil tal-flus u kontra l-finanzjament tat-terroriżmu, mingħajr ma stabbilixxew kontrolli u ġestjoni tar-riskju proporzjonati. Spiss, ir-riskji mmaterjalizzaw ferm qabel ma l-istituzzjonijiet ta' kreditu identifikaw in-nuqqasijiet. Anki meta ġew identifikati n-nuqqasijiet, ċerti banek damu ma indirizzawhom.

Hafna mill-gruppi bankarji transfruntiera analizzati organizzaw il-funzjonijiet tal-ġlieda kontra l-ħasil tal-flus u kontra l-finanzjament tat-terroriżmu lokalment, b'enfażi fuq il-konformità mar-regoli lokali, mingħajr ma ssupplimentaw dan l-approċċ b'implimentazzjoni rigoruża u konsistenti ta' politika tal-grupp u proċessi ta' kontroll.

Għalkemm ċerti nuqqasijiet identifikati jidhru li kienu kkawżati primarjament minn negligenza, kien hemm ukoll każijiet fejn l-impjegati jew il-manigment ta' istituzzjonijiet ta' kreditu jidhru li appoġġaw il-ħasil tal-flus jew il-finanzjament tat-terroriżmu jew naqsu d-difiża apposta, biex jidhru f'negozju profittabbli iżda suspettuż ħafna. Fi ftit każijiet, in-nuqqasijiet kienu tant severi li finalment wasslu għall-falliment jew l-ġheluq tal-istituzzjoni ta' kreditu jew tan-negozju speċifiku.

Fis-snin li għaddew, madankollu, bis-saħħa tal-iżvilupp gradwali tal-qafas legali tal-ġlieda kontra l-ħasil tal-flus u kontra l-finanzjament tat-terroriżmu, ħafna mill-istituzzjonijiet ta' kreditu eżaminati ħadu miżuri sostanzjali sabiex itejbu s-sistemi ta' konformità tagħhom mal-ġlieda kontra l-ħasil tal-flus u kontra l-finanzjament tat-terroriżmu. Żiedu t-timijiet tal-ġestjoni tar-riskju u tal-konformità tagħhom u qegħdin jaħdmu fuq il-proċeduri u l-kontrolli interni tagħhom. Uħud mill-obbligi relatati huma wkoll mistennija li jkunu aktar ċari ladarba l-Hames Direttiva dwar il-Ġlieda Kontra l-Ĥasil tal-Flus u l-Hames Direttiva dwar ir-Rekwiżiti ta' Kapital jiġu trasposti. Barra minn hekk, skont il-pjan ta' azzjoni tal-ġlieda kontra l-ħasil tal-flus u kontra l-finanzjament tat-terroriżmu adottat mill-Kunsill f'Diċembru 2018, l-Awtorità Bankarja Ewropea attwalment qiegħda taħdem fuq gwida aktar dettaljata għall-applikazzjoni tar-regoli rilevanti. Dawn l-azzjonijiet huma maħsuba biex jiċċaraw l-aspettattivi vis-à-vis l-istituzzjonijiet ta' kreditu u jgħinuhom ihejju ruħhom aħjar biex jagħmlu l-parti tagħhom fil-ġlieda kontra l-ħasil tal-flus u kontra l-finanzjament tat-terroriżmu. Madankollu, bosta aspetti tal-qafas tal-ġlieda kontra l-ħasil tal-flus u kontra l-finanzjament tat-terroriżmu jistgħu jehtieġu li jissahħu permezz ta' regoli vinkolanti li ftit li xejn iħallu spazju għal interpretazzjoni diverġenti.

2. Sejbiet relatati mal-azzjonijiet mill-awtoritajiet pubbliċi

L-analiżi eżaminat azzjonijiet u tweġibiet minn awtoritajiet superviżorji u awtoritajiet pubbliċi oħrajn f'kull wieħed mill-każijiet. F'uħud, l-awtoritajiet pubbliċi kienu effettivi fl-identifikazzjoni minn qabel ta' nuqqasijiet fl-istituzzjonijiet ta' kreditu li kienu jehtieġu rimedju, iżda f'għadd ta' każijiet oħrajn, l-awtoritajiet pubbliċi intervjenew biss wara li sehhew riskji sinifikanti jew meta ġew iffaċċjati b'fallimenti ripetuti ta' konformità u governanza. Il-puntwalità u l-effettività tal-miżuri superviżorji sussegwenti imposti fuq l-istituzzjonijiet ta' kreditu kienu jvarjaw ħafna.

Għadd ta' fatturi jidhru li xprunaw l-effettività tal-azzjoni superviżorja. L-awtoritajiet pubbliċi attribwew gradi differenti ta' prijetà u ta' allokkazzjoni ta' riżorsi għall-attivitajiet ta' kontra l-ħasil tal-flus u kontra l-finanzjament tat-terroriżmu, li jista' jispjega d-diverġenzi fil-grad ta' intrużività u ta' intensità tas-superviżjoni. Spiss is-superviżjoni ma kinitx issir b'mod frekwenti, filwaqt li f'każijiet oħrajn il-persunal tal-awtoritajiet bata minhabba nuqqas ta' esperjenza rilevanti. Fokus addizzjonali fuq l-implimentazzjoni superviżorja u l-konverġenza fis-superviżjoni fil-ġlieda kontra l-ħasil tal-flus u kontra l-finanzjament tat-terroriżmu permezz ta' reviżjonijiet u taħriġ mill-Awtorità Bankarja Ewropea jkunu importanti f'dan ir-rigward. Bosta awtoritajiet prudenzjali kienu wkoll

inċerti dwar sa fejn u kif għandhom jinkludu t-tħassib dwar il-ġlieda kontra l-ħasil tal-flus u kontra l-finanzjament tat-terroriżmu fis-sett ta' għodda tagħhom. Il-ħidma tal-Awtorità Bankarja Ewropea fuq il-linji gwida, kif ukoll l-integrazzjoni ta' tħassib bħal dan fis-superviżjoni prudenzjali huma mistennija li jinformat il-ħidma tas-superviżuri fil-futur.

Il-qafas superviżorju deċentralizzat tal-ġlieda kontra l-ħasil tal-flus u kontra l-finanzjament tat-terroriżmu bbażat prinċipalment fuq approċċ tal-pajjiż ospitanti ffoka fuq il-konformità tal-entitajiet domestiċi mal-oqfsa lokali mingħajr ma neċessarjament ta każ tal-attivitajiet transfruntiera tagħhom. Fil-fatt, l-ebda superviżur tal-ġlieda kontra l-ħasil tal-flus u kontra l-finanzjament tat-terroriżmu ma deher li ha responsabbiltà għas-superviżjoni fil-livell tal-grupp, u ddependa biss fuq is-superviżjoni tan-negozju lokali f'kull Stat Membru, u b'hekk halla l-politiki dwar il-ġlieda kontra l-ħasil tal-flus u kontra l-finanzjament tat-terroriżmu tal-grupp mingħajr superviżjoni. Ghalkemm is-superviżjoni tal-grupp fil-ġlieda kontra l-ħasil tal-flus u kontra l-finanzjament tat-terroriżmu giet introdotta b'mod aktar ċar fir-Raba' Direttiva dwar il-Ġlieda Kontra l-Hasil tal-Flus, din għadha trid tiġi applikata b'mod effettiv fil-prattika mill-awtoritajiet. Il-qafas għadu nieqes minn kompiti ċari ta' superviżjoni tal-gruppi, minn xi mekkaniżmu ta' koordinazzjoni speċifiku u proċess deċiżjonali kongunt mal-awtoritajiet kollha rilevanti tal-ġlieda kontra l-ħasil tal-flus u kontra l-finanzjament tat-terroriżmu, li jibqa' f'kuntrastrast mal-mekkanizmi effettivi li jikkarakterizzaw is-superviżjoni prudenzjali transfruntiera sa mir-Raba' Direttiva dwar ir-Rekwiżiti ta' Kapital u mill-istabbiliment tal-Mekkanizmu Superviżorju Uniku. L-iffurmar ta' kulleġġi tal-ġlieda kontra l-ħasil tal-flus u kontra l-finanzjament tat-terroriżmu u s-sorveljanza tagħhom mill-Awtorità Bankarja Ewropea se jkunu importanti f'dan ir-rigward.

F'dak li jirrigwarda l-kooperazzjoni u l-iskambju ta' informazzjoni bejn l-awtoritajiet rilevanti, xi ftit kooperazzjoni u skambju ta' informazzjoni fil-fatt sehhew, iżda mhux dejjem kienu effettivi jew f'waqthom. Fost l-ixprunaturi sottostanti jidher li kien hemm nuqqas ta' kuntatti diretti bejn is-superviżuri prudenzjali u dawk rilevanti fil-ġlieda kontra l-ħasil tal-flus u kontra l-finanzjament tat-terroriżmu u l-Unitajiet tal-Intelligence Finanzjarja, id-diversità tal-organizzazzjoni istituzzjonali madwar l-Unjoni u l-kumplessità relatata tal-koordinazzjoni, in-nuqqas ta' riżorsi u l-impedimenti legali għall-qsim tal-informazzjoni.

Il-kooperazzjoni mal-awtoritajiet tal-ġlieda kontra l-ħasil tal-flus u kontra l-finanzjament tat-terroriżmu ta' pajjiżi terzi kienet diffiċli f'ċerti każijiet, u l-azzjonijiet mill-awtoritajiet ta' pajjiżi terzi jibqgħu ġeneralment imprevedibbli, minkejja l-effetti kbar potenzjali tagħhom fil-ġurisdiżjonijiet tal-Unjoni. Ghalkemm l-Awtorità Bankarja Ewropea ngħatat rwol akbar fil-koordinazzjoni ma' pajjiżi terzi, dan ir-rwol aktarx jibqa' limitat minhabba n-natura tas-setgħat tagħhom.

Fil-kuntest tal-qafas tal-Ġlieda Kontra l-Hasil tal-Flus li qed jevolvi, l-awtoritajiet superviżorji ziedu hafna l-attenzjoni tagħhom fuq il-kwistjonijiet ta' hasil ta' flus u ta' finanzjament tat-terroriżmu, speċjalment f'dawn l-aħħar sentejn. Il-mewġa ta' inċidenti riċenti wasslet ukoll għal xi emendi mmirati tal-qafas legali rilevanti, b'mod partikolari fir-rigward tal-qafas prudenzjali u l-infurzar permezz tal-Awtorità Bankarja Ewropea. Hafna awtoritajiet ġew jew qegħdin jiġu organizzati mill-ġdid u qegħdin jiksbu riżorsi addizzjonali u għarfien espert ġdid. Dan huwa mistenni li jkompli u għandu jkun appoġġat mill-assistenza fl-implimentazzjoni u wkoll minn flussi ta' informazzjoni effettiv madwar l-UE abbażi tal-bażi tad-data futura tal-Awtorità Bankarja Ewropea.

3. Problemi strutturali pendenti

Għalkemm uħud mill-kawżi sottostanti għall-avvenimenti analizzati diġà ġew indirizzati jew se jiġu indirizzati dalwaqt bis-saħħa tal-bidliet riċenti fil-qafas regolatorju, l-analiżi tenfasizza għadd ta' problemi strutturali pendenti. Is-sejbiet f'dan ir-rapport huma intiżi sabiex jinformat id-dibattitu dwar kif il-qafas tal-ġlieda kontra l-ħasil tal-flus u kontra l-finanzjament tat-terroriżmu jista' jissahħa aktar u sabiex jipprovdu l-bażi għal aktar diskussjonijiet mal-partijiet ikkonċernati rilevanti.

Uħud min-nuqqasijiet indikati f'dan ir-Rapport huma ta' natura strutturali u s'issa għadhom ma ġewx indirizzati. L-approċċi differenti għall-konformità mal-ġlieda kontra l-ħasil tal-flus u kontra l-finanzjament tat-terroriżmu mill-istituzzjonijiet ta' kreditu u għas-supervizjoni tagħha mill-awtoritajiet nazzjonali huma l-konsegwenza ta' armonizzazzjoni minima fil-livell tal-Unjoni. L-integrazzjoni tat-thassib dwar il-ġlieda kontra l-ħasil tal-flus u kontra l-finanzjament tat-terroriżmu fis-supervizjoni prudenzjali fis-sitwazzjonijiet transfruntiera għadha mhix artikolata biżżejjed fil-qafas prudenzjali.

Dan jirriżulta fi grad ta' frammentazzjoni regolatorja u superviżorja fil-qasam tal-ġlieda kontra l-ħasil tal-flus u kontra l-finanzjament tat-terroriżmu li jidher li mhuwiex adattat tajjeb fid-dawl ta' attività transfruntiera li dejjem qed tiżdied fl-Unjoni u ta' supervizjoni prudenzjali ċentralizzata fl-Unjoni Bankarja. Holoq dgħajfin huma ta' theddida għall-integrità tas-sistema finanzjarja tal-Unjoni iġenerali u se jibqgħu jeżistu sakemm ma jiġix assigurat li l-entitajiet kollha jimplimentaw regoli komuni koerenti u effettivi u jkunu soġġetti għal supervizjoni tal-ogħla kwalità.

Dan jimplika li l-kompiti tad-diversi awtoritajiet rilevanti involuti fil-ġlieda kontra l-ħasil tal-flus u l-finanzjament tat-terroriżmu għandhom ikunu spjegati b'mod ċar u attribwiti b'mod xieraq, filwaqt li jiġi żgurat li l-ebda attività li tinvolvi riskji ta' ħasil tal-flus jew ta' finanzjament tat-terroriżmu ma tithalla mingħajr supervizjoni. Barra minn hekk, fil-livell internazzjonali, il-kooperazzjoni mal-awtoritajiet ewlenin ta' pajjiżi terzi għandha tkun aktar strutturata u sistematika, u tiżgura pożizzjonijiet konċertati fil-kooperazzjoni ma' pajjiżi terzi.

Għandu jiġi kkunsidrat li l-ġabra tar-regoli dwar il-ġlieda kontra l-ħasil tal-flus u kontra l-finanzjament tat-terroriżmu tiġi armonizzata aktar f'dak li jirrigwarda l-obbligi tal-istituzzjonijiet ta' kreditu kif ukoll is-setgħat, id-dmirijiet u l-ghodod meħtieġa għal supervizjoni effettiva. B'mod partikolari, għandha tiġi kkunsidrata t-trasformazzjoni tad-Direttiva dwar il-Ġlieda Kontra l-Ħasil tal-Flus f'Regolament, li jkollu l-potenzjal li jistabbilixxi qafas regolatorju dwar il-ġlieda kontra l-ħasil tal-flus u kontra l-finanzjament tat-terroriżmu armonizzat u direttament applikabbli fl-Unjoni. Barra minn hekk, id-dimensjoni transfruntiera dwar il-ġlieda kontra l-ħasil tal-flus u kontra l-finanzjament tat-terroriżmu jixirqilha żvilupp ulterjuri sabiex tiġi konformi mal-grad ta' integrazzjoni attwali fis-suq bankarju. Jistgħu jiġu previsti wkoll alternattivi differenti sabiex tiġi żgurata sorveljanza ta' kwalità għolja u konsistenti kontra l-ħasil tal-flus, skambju ta' informazzjoni bla xkiel u kooperazzjoni ottima bejn l-awtoritajiet rilevanti kollha fl-Unjoni. Dan jista' jeħtieġ li jingħataw kompiti superviżorji speċifiċi għall-ġlieda kontra l-ħasil tal-flus lil korp tal-Unjoni.